

EKPERE NA USORO
OFUFE-NRU DI ICHE ICHE

GESONYERE

EKPERE ANEKPERE CHINEKE
N'OGBO N'OKWU IGBO.

(Anakpọ n'asusu Qra EKPERE NA ABU)

APPENDIX
TO THE
IBO (Union) PRAYER BOOK

PUBLISHED BY
C.S.S. BOOKSHOPS

Printed in England by
JAMES TOWNSEND & SONS, LTD.
Exeter, Devon.

THE NILE DI N'AKWUKWỌ NKA.

	PEJI
1. Ekpere na Ikele Ekele na Mgbe di iché iché ..	4
2. Usoro idebe Ofufe-Nru Umu-ntakiri	21
3. Usoro Ofufe-Nru n'Ubóchi Anivasari nke C.M.S.	24
4. Usoro Ofufe Nru-nke Owuwe-ihe-ubi'	33
5. Usoro Itọ Ntọ-Ala ma-ọbu Itinye Nkume Ntọ-ala nke Ulo-Chineke	38
6. Usoro Ido Ulo-Chineke Nsọ	44
7. Usoro Ido Ebe Aneli Ozu Nsọ	59
8. Usoro Ezuputara Ikpóbata Ndi-Katekumen ..	62
9. Usoro na Uzọ esi Akpóbata Onye Rom ..	65
10. Usoro Ili Ozu nke Umu-ntakiri	67
11. Usoro Ili Ozu nke Ndi-Katekumen	71
12. Usoro Ikpóbata Ndi-ọgu-Akwukwọ-Nsọ ..	77
13. Usoro Inye Ndi-Katekist Ike	82
14. Nkpunkpu-uzọ isi gu Iwu Iri n'Usoro nke Oriri Nsọ	85

EKPERE NA IKELE EKELE NA MGBE DI ICHE ICHE.

EKPERE NA MGBE DI ICHE ICHE.

*Aganagu Ekpere nka mgbe agusiri Nkwuputa-Nmehie nke
pra.*

EKPERE GANESO NKWUPUTA-NMEHIE.

Chineke, Onye o di n'uche-Gi na Onye o di n'aka-Gi ime ebere na igbaghara nmehie, nara ariri nile nke obi di ume-ala nke ayi nari o Gi; o bu ezie na ewerewo agbu nke nmehie-ayi jide ayi yikwasi kwa ayi, ma n'ihie ebere obi-oma-Gi di uku topu kwa ayi; n'ihie nsopuru nke Jisus Kraist, Onye-ogbugbo na Onu-nekwuru-ayi. *Amen.*

Ma-ebu Nka.

Chineke, Nna nke madu nile, ayi nari o Gi, ka I nuru nkwuputa-nmehie di iche iche na ekpere di iche iche nke umu-Gi. Mere ha ebere, gbaghara ha, gba ha ume, nye kwa-ra ha aka otu ha gesi di nma di kwa ocha, weta kwa ha na ndu ebigh-ebi, site na Jisus Kraist bu Onye-nwe-ayi. *Amen.*

*Aganagu Ekpere ndia so tutu agwa Ekpere abua ikpeazu nke
Litani, ma-ebu nke Ekpere Ututu na Anyisi.*

EKPERE N'IHI NZUKO UKU BU PARLIAMENT MA-EBU HOUSE OF ASSEMBLY.

*Aganagu ekpere nka n'ubochi-uka abua tutu nzuko nka amalite,
ya na oge anemwe nzuko.*

Chineke Nke puru ime ihe nile, Onye o bu nani site na Gi ka ndi eze nachi eze, ndi isi nekke ikpe ziri ezi; Onye o bu kwa nani site na Gi ka ezi ndumodu, amam-ihie, na nghota nesi abia: Ayi ji obi di ume-ala ari o Gi ka I were amara Gi nye ndi naga nzuko uku bu Parliament (ma-ebu House of Assembly). Were Mo

EKPERE NA MGBE DI ICHE ICHE.

5

Nso Gi nedu ha, ka ha natu egwu Gi mgbe nile, ghara icho nani o di nma nke ha onwe ha, ghara kwa idebe iwe n'obi megide onye o bula; kama ka site n'okwu na n'omume ka ha me ka otuto Gi ba uba, ya na udo na obi oma n'etiti madu; site na Jisus Kraist bu Onye-nwe-ayi. *Amen.*

EKPERE AGANAGU N'OGE AGAJE IRO NDI GEJE NZUKO UKU DI ICHE ICHE.

Onye-nwe-ayi, ayi nari o Gi ka I chiba echiche uche ndi nile akporo n'oge a ka ha roputa ndi di itukwasi-obi ka ha neje nzuko uku bu Parliament (ma-ebu House of Assembly, ma-ebu Council nachi obodo). Me ka ndi nroputa lua olu ha dika I nele ha anya mgbe ha natunye akwukwo nroputa ha, n'ihie o di nma nke ndi nke ayi nile, Site na Jisus Kraist bu Onye-nwe-ayi. *Amen.*

EKPERE N'IHI OBODO JIKOTARA ONU BU COMMONWEALTH.

Onye-nwe-ayi Jisus Kraist, Onye eweliri elu n'elu Obe ka I we doita madu nile nye onwe-Gi; ayi nari o Gi ka I were anya ebere Gi lekwasia Obodo ayi di iche iche jikotara onu n'otu. Dokota mba di iche iche na ndi nasu asusu di iche iche, na ndi nwere ome-n'ala di iche iche, n'otu ezi nnwoko nke idi-n'otu a; Ka ha neburita ibu nanyi ibe ha, naluko olu onu n'idi-n'otu nke umu nne; Ka ayi we mezue uche Gi, ala-eze ebigh-ebi Gi ewe bia. Nuru ekpere ayi, Onye-nwe-ayi di ngozi, Onye nsopuru nile na otuto diri, Gi na Nna na Mo Nso, uwa ebigh ebi. *Amen.*

N'IHI MIRI-OZUZO.

Chineke, Nna nke elu-igwe, Onye kweworo ndi nile nacho ala-eze-Gi, na ezi omume di nime ya,

nkwa ihe nile di nkpa iji zu aru-ha, site na Okpara-Gi bu Jisus Kraist, Ayi nariq Gi, ka I zitara ayi miri-ozuzo na nshansha-miri na mgbe nka o di ayi nkpa, ka ayi we nata nkpuru nke ala n'ih i nkasi-obi-ayi na nsopuru-Gi, site na Jisus Kraist bu Onye-nwe-ayi. *Amen.*

N'IHI IRU-IGWE IDI-NMA.

Onye-nwe-ayi, Chineke Nke puru ime ihe nile, Onye ji n'ih i nmehie nke madu we me ka iju-miri kpuchie uwa nile na otu mgbe, nani madu asato ka I mere ka ha wepuga onwe-ha, mgbe nke ahu gasiri I were ebere-Gi di uku we kwe nkwa na I gagh eji kwa iju-miri mebi uwa otu ahu ozq; Ayi ji obi di ume-ala nariq Gi, na o bu ezie na ayi ji n'ih i ajo omume-ayi buru ndi kwesiri n'ezie inara utari nke miri-ozuzo, ma n'ezie nchehari-ayi zitere ayi otu iru-igwe gadi kwa nma, ka ayi we ghota nkpuru nke ala na mgbe-ha, ayi ewe muta site na utari-Gi idozi ibi-obi-ayi, site n'ebere-Gi we bukue Gi abu, na enye kwa Gi otuto, site na Jisus Kraist bu Onye-nwe-ayi. *Amen.*

N'IHI NGOZI CHINEKE IDAKWAZI NKPURU

MA-QBU NRI AKQRO N'ALA.

Chineke, Nke puru ime ihe nile, Onye goziworu ala, ka o namiputa nkpuru, neweputa kwa rinne ihe o bula di nkpa banyere ndu nke madu; Ayi nariq Gi ka I me ka olu nke ndi-olu-ubi ga n'iru, nye kwa ayi miri-ozuzo na anwu-qmumu nke gadi ihe-akuru n'ala nma n'aru, ka ayi we nwe ike chikota nkpuru di iche iche nke ala n'ezie oge, na anuri kwa onu mgbe nile n'idi-nma-Gi, ka otuto we diri Aha nsq-Gi, site na Jisus Kraist bu Onye-nwe-ayi. *Amen.*

Ma-ebu nka,

Nna, Nke puru ime ihe nile, Gi Onye sitere na Okpara-Gi Jisus Kraist do kwa olu nsq nye o di-nma nke madu: Ayi nariq Gi, me ka olu nile analu n'ala nke ga n'iru, gozi kwa ndi nile nalu ha: ka, ebe I ji ota-Gi gbodo ha na onwunwa-ha nile, n'ih e egwu nile ha, ka ha we nata ugwo-olu kwesiri olu aka-ha nile, ha we to Gi site na idi ndu otu I si achq; site na Jisus Kraist bu Onye-nwe-ayi. *Amen.*

NA MGBE IHE-UKO NA UGANI.

Chineke, Nna-ayi nke elu-igwe, Onye sitere na Okpara-Gi di ngozi zi kwa ayi ka ayi nariq kwa nri ayi kwa ubochi n'aka-Gi; Lekwasi anya, ayi nariq Gi, n'ahuhu nke ndi-Gi, ka I zitere ayi ezi oge nzoputa na mgbe nkpa ayi nka. Me kwa ka nkpuru nke-ala ba uba site na ngozi nke elu-igwe-Gi; kwe ka ayi, were ekele nata kwa onyinye nke amara-Gi, were kwa otu ihe ahu n'ih i otuto-Gi, nenyere ndi nkpa nakpa aka, tinyere nkasi-obi nke ayi; site na Jisus Kraist bu Onye-nwe-ayi. *Amen.*

Ma-ebu nka,

Chineke, Nna nke elu-igwe, Onye o bu site n'onyinye-Gi, ka miri nezo, n'ala neme nri, anu-phia nile na anu-ulo nile anaba kwa uba, azu neri kwa nne nke uku; Lekwasi anya, ayi nariq Gi n'ih e mgbu ndi nke-Gi; kwe kwa ka ugani na ihe ukq, nke ayi nata ahuhu ugbu a otu o kwesiri ajo omume-ayi, ka ewe site na obi-qma-Gi were ebere gbanwe kwa ya ka ihe ba kwa uba di onu-ala; n'ih i ihu-n'anya nke Jisus Kraist bu Onye-nwe-ayi, Onye nsopuru na otuto nile diri nyere Gi na Mo Nsq, ugbu a na mgbe nile. *Amen.*

NA MGBE AJỌ ỌRIA Ọ BULA

ma-ọbu

ARU-ỌNWUNWU JIDERE MADU NILE.

Kwe, ayi nariọ Gi, Nna nke di ebere, ka I nyere ayi aka naputa kwa ayi, bu ndi ejioro ajọ ọria na ihe mgbe neweta ọnwu jọrọ njọ we leta. Do kwa ihe-ufu-ayi nka nsọ, were ngozi-Gi nadi mgbe nile me kwa ka ọlu ndi ahu ga n'iru, bu ndi nadogbu onwe-ha n'ọlu n'ihị ọra madu, ichọputa ihe mgbochi megide nria-nria na ihe mgbu; site na Onye ahu bu Onye nazọ, nedo kwa ihe mgbu nsọ, bu Ọkpara-Gi Jisus Kraist Onye-nwe-ayi. *Amen.*

Ma-ọbu nka,

Chineke, Nke puru ime ihe nile, Onye zikwasara n'isi ndi nke-Gi nime ọhia ajọ ọria n'uwe-Gi, n'ihị ikpochi-nti na inupu-isi megide Moses na Erọn; na mgbe eze Devid kwa, I were ajọ ọria nefe efe we gbue oru nnu asatọ na nnu madu iri na ise, ma I chetara ebere-Gi we zọputa ndi fọduru; Mere ayi ebere, ayi ndi nmehie di imere ebere, ayi ndi ejioro ọria na ọnwu di uku we leta; na dika otu I si we nara ihe nkpuhi nmehie mgbe ahu, we gwa Mọ-ozị ogbugbu ka ọ kwusi utari, ka o si otu ahu tọ kwa Gi utọ ugbu a iwepu ajọ ọria nka na aru-ọnwunwu uku a; site na Jisus Kraist bu Onye-nwe-ayi. *Amen.*

EKPERE N'IHỊ NDI NARIA ỌRIA

Mgbe anekpe ekpere ndia n'ulo be onye naria ọria, Ukp-Chuku gebikwasi kwa onye ahu naria ọria aka ya abua, ma ọburu na ọ chọrọ ime-otu ahu.

Aganekpe kwa ekpere ndia na mgbe ufodu di iche iche otu nkpa ha di na otu achọrọ.

Chineke, Nke puru ime ihe nile, Gi Onye nenyere

aru ike nile, na inye-aka nke ndi nile nachọ Gi inyere ha aka: Ayi nakpọku Gi ka I nyere oru-Gi nka aka, gosi kwa ya idi-nma nke ebere-Gi, ka ebe azọrọ ya n'adigh ike ya nile, ka o we nye Gi ekele nime Nzukọ-Gi di nsọ; site na Jisus Kraist bu Onye-nwe-ayi. *Amen.*

Onye-nwe-ayi, Nke puru ime ihe nile, Onye bu Ulo-elu kachasi di ike n'ebe ndi nile tukwasiri Gi obi nọ, Gi, Onye ihe nile di n'elu-igwe, na nke di n'uwa, na nke di kwa n'okpuru uwa, nakpọ kwa-ra isi ala nana kwa nti, ka Ọ buru Onye mgbodo gi ugbu a na mgbe nile; ka O me kwa ka owo gi anya, na ọ digh aha ọ bula ọzọ n'okpuru elu-igwe enyere madu, onye, ọ bu nime ya na site na ya ka igesi nata aru ike na nzọputa, ma ọ bugh nani Aha nke Onye-nwe-ayi Jisus Kraist. *Amen.*

Nna Nke puru ime ihe nile, Onye nenyere ndu na aru di nma; were ebere, ayi nariọ Gi, lekwasi ndi naria ọria anya, ha na ndi ihe negbu kwa mgbu, dika otu ndi nachọ kwa ekpere ayi ugbu a (nke ka uku n'ihị oru-Gi nka), ka site na izikwasi ha ngozi-Gi, ha onwe-ha na ndi nejere ha ozi, ka ewe weghachiri ha aru di ike, ma n'aru-ha ma n'uche-ha, ma ọ buru kwa uche amara-Gi, ka ha we nye Gi ekele nime Nzukọ-Gi di nsọ; site na Jisus Kraist bu Onye-nwe-ayi. *Amen.*

Onye-nwe-ayi, biko si n'elu-igwe ledata anya, hu, leta kwa, me kwa ka aru oru-Gi nka di kwa ya nma, bu onye ayi nariọ aririọ n'ihị ya; Were anya ebere-Gi legide ya, ọ buru otu di Gi ezi nma, nyeghachi ya aru di ike, nye kwa ya nkasi-obi na ntukwasi-obi na Gi; luara ya ọgu, gbopu kwa-ra ya egwu nke onye-iro-ahu, debe kwa ya n'udo na ọdi-nma ebigh-ebi; site na Jisus Kraist bu Onye-nwe-ayi. *Amen.*

Chineke, Onye sitere n'ike nke iwu-Gi puru ichupu n'aru madu nria-nria nile na adigh ike nile: Were idi-nma-Gi bia nnyere oru-Gi nka, ka ebe achupuru adigh ike ya, weghachi-kwa-ra ya aru di-nma, ka o we di ndu ito kwa Aha nsq-Gi; site na Jisus Kraist Onye-nwe-ayi. *Amen.*

Mgbe nka gasiri Ukp-Chuku gasi,

Ayi arara gi nye n'aka ebere Chineke bu Onye amara na n'aka nchebe-Ya. Onye-nwe-ayi gozie gi debe gi. Onye-nwe-ayi me kwa ka iru-Ya mukwasi gi, me kwa-ra gi amara. Onye-nwe-ayi bulie iru-Ya n'aru-gi, nye kwa gi udo, ugbo a na mgbe nile. *Amen.*

N'IHI ONYE AKQ-N'UCHE NESOGBU.

Onye-nwe-ayi di ngozi, Nna nke ebere nile na Chineke nke nkasi-obi nile; ayi nariq Gi, were ebere ledata anya lekwasu oru-Gi nka, onye ime obi-ya juputa-kwa-ra n'ihe mgbu: nye ya nghota ziri ezi nime onwe-ya, me kwa ka o mara uche-Gi n'ebe o no, ka o we ghara iwezuga ntukwasi-obi-ya n'ebe I no, ghara kwa itukwasi ihe o bula ozu obi ma o bugh na Gi; Naputa kwa ya n'egwu nke ajo ihe. bulie ihe nke iru-Gi mukwasi ya, nye ya udo ebigh-ebi nke-Gi, site na olo-oma na ogbugbo nke Jisus Kraist bu Onye-nwe-ayi. *Amen.*

N'IHI NWA-NTAKIRI NARIA ORIA.

Onye-nwe-ayi Jisus Kraist, Onye ji onu we nara, gozi kwa umu-ntakiri ekutere Gi, Biko nye nwa-Gi nka ngozi-Gi; na mgbe nke-Gi naputa kwa ya n'ihe ufu nke anu-arua, ka o we di ndu ife Gi ofufe ubochi nile nke-ya. *Amen.*

N'IHI NWA-NTAKIRI N'ANWU ANWU.

Onye-nwe-ayi Jisus Kraist, Otu Okpara Chineke mutara nani Ya, Onye ji kwa-ra n'ihia ayi ghoro nwa nime Bethlehem; ayi arara nwa nka nye n'aka nchebe ihu-n'anya-Gi, onye Gi Onwe-Gi n'akporo kwa nye Onwe-Gi. Zite Mo-ozu-Gi di nsu ka o duru ya nwayo rue ebe obibi-Gi nke elu-igwe ebe nkporu-obi nile nke ndi laruru ura nime Gi n'enwe udo na onu ebigh-ebi; Were aka ebigh-ebi nke ihu-n'anya-Gi nadigh agwu agwu kuru ya; Onye nadi ndu soro Nna na Mo Nsu nabu kwa eze, otu Chineke uwa ebigh-ebi. *Amen.*

N'IHI ONYE N'ADIRI KWA ADIRI N'ORIA-YA.

Onye-nwe-ayi, Onye obi-oma-Ya nadigh agwu, na Onye ebere-Ya nadi kea onu kwa chi abola: Ayi nenyere Gi ekele nke si n'obi-ayi puta na o toro Gi utu inye nwanne ayi nka mputa n'ihia negbu ya mgbu na atum-anya nke inwe ndu onu; ayi nariq Gi, ka I nalugide ezi onu ahu nke I malitere nime ya; ka ebe o naba kwa uba kwa ubochi n'ike nke aru, were kwa ume-ala nanuri onu nime idi-nma-Gi, ka o we si otu ahu dozi kwa ndu-ya na ibi-obi-ya otu o gesi neche echiche mgbe nile neme kwa otu ihe ahu gato Gi utu; site na Jisus Kraist bu Onye-nwe-ayi. *Amen.*

N'IHI ULO-OGWU NILE NA NDI ARU NADIGH IKE.

Chineke Nke puru ime ihe nile, Onye Okpara-Ya bu Jisus Kraist nejeghari neme kwa nma, nazu kwa nria-nria nile di ichie ichie na ajo oria di ichie ichie n'etiti umu-madu: Ayi nariq Gi ka onu amara-Ya nke naga n'iru n'etiti ayi, nke ka uku, nime ulo-ogwu nile na n'aru ndi nadigh ike di n'ala-ayi; gbasapu kwa iru ndi no n'oria, zo kwa ha ma do kwa ha nsu; nye kwa ndi dibia nile na ndi nenefe ndi oria nile

amam-ihe na uche-ọka, obi-ebere na ntachi-obi; si n'elu zikwasi ngozi-Gi n'aru ndi nile nadogbu onwe-ha n'ọlu igbochi ihe mgbu na ime ka izuzu ihu-n'anya-Gi ga n'iru; site na Jisus Kraist bu Onye-nwe-ayi. *Amen.*

N'IHI NDI AGAJE ICHI UKO-CHUKU.

Aganagu kwa ubochi n'izu Emba.

Chineke Nke puru ime ihe nile, Onye neny ezi onyinye nile, Onye siteworo n'iburu-uzo-hu-ihe nke Go dika Chineke we debe usoro onodu di iche iche nke ije-ozu nime Nzuko-Gi: Ayi ji obi di ume-ala nari o Gi, were amara-Gi nye ndi nile ndi agaje ikpobata nime onodu na ije-ozu o bula nime Nzuko ahu, Were ezi okwu nke ihe ozizi-Gi mejue ha, nye kwa ha ezi ndu nke idi-ocha, ka ha we fe ezi ofufe kwesiri ntukwasi-obi n'iru-Gi, ka otuto we diri Aha uku-Gi, ka o we buru kwa n'ihu odi-nma nke Nzuko-Gi di nsọ; site na Jisus Kraist, bu Onye-nwe-ayi. *Amen.*

Ma-ọbu nka,

Chineke, Nke puru ime ihe nile, Nna-ayi nke elu-igwe, Onye jiworo ọbara di oke onu nke Okpara-Gi I huru-n'anya we zutara Onwe-Gi Otu-Nzuko (Choch) nke Kraist nke di n'uwa nile: Were ebere lekwasị Nzuko ahu anya, n'oge di ugbo a si otu a nedu, nachi kwa uche nke ndi oru-Gi bu ndi Bishop na ndi ozuzu nke igwe-aturu-Gi, ka ha we ghara kwa ibikwasị aka-ha n'isi onye o bula na mberede kama ka ha were ikwesị ntukwasi-obi na amam-ihe we ọputa madu ndi nke kwesiri ekwesị ije-ozu nime ofufe-nru di nsọ nke Nzuko-Gi. Nye kwa ha amara-Gi na ngozi nke elu-igwe bu ndi ahu agechi ilu ọlu o bula di nsọ; ka site na ibi-obi-ha na ozizi-ha ka

ha we gosi otuto-Gi n'iru ọra madu, me ka nzoputa nke ọra madu naga n'iru; site na Jisus Kraist bu Onye-nwe-ayi. *Amen.*

N'IHI IDI-N'OTU NIME NZUKO KRAIST.

Jisus Kraist Onye-nwe-ayi, Onye gwara ndi-ozu-Gi, si, Udo ka M'rapuru unu, udo nkem kwa ka M'nenye unu; Elekwasịla nmehie-ayi anya, na lekwasị okwukwe nke Nzuko-Gi, nye ya udo na idi-n'otu ahu bu dika uche-Gi si di; Onye di ndu soro Nna na Mo Nso naba kwa eze, otu Chineke, uwa ebigh-ebi. *Amen.*

Ma-ọbu nka,

Chineke, Nna nke Onye-nwe-ayi Jisus Kraist, nani Onye-nzoputa-ayi, Eze nke udo; nye ayi amara ka ayi chesie echiche ike, hu ihe-egwu uku nke ayi no nime ya site na nkewa nile ayi. Wepu ikpo-asi nile na nkwalu, na ihe nile ozu ganabi ayi idi-n'otu n'uzo yiri Chineke: Otu obu kwa na otu Aru di, otu Mo, otu olile-anya nke okpukpo akporo ayi, otu Onye-nwe-ayi, otu okwukwe, otu Baptizim, otu Chineke bu Nna-ayi nile; Ka ayi nile si otu ahu nwe kwa otu obi, na otu nkporu-obi, nke jikotara nime otu njiko di nsọ nke ezi okwu na nke udo, nke okwukwe na ihu-n'anya, ka ayi were kwa otu uche na otu onu neto Gi; site na Jisus Kraist bu Onye-nwe-ayi. *Amen.*

EKPERE N'IHI NDI OKU-AZU NA NDI IJE-UGBO.

Chineke, Nke puru ime ihe nile, Gi Onye nke mere osimiri na ihe nile nke n'enughari nime ya: Wukwasị ngozi-Gi na owuwe-ihe-ubi nke osimiri, ka o we ba uba na oge ya, gozi kwa ndi nke-ayi neje oku-azu na ndi nke-ayi neje ije n'ugbo, ka ha

nọ n'udo n'ihe ize-ndu nke ogbu miri; ka ayi nile were ekele kwuputa Gi Onye bu Eze nke osimiri na nke ala akorọ; site na Jisus Kraist bu Onye-nwe-ayi. *Amen.*

EKPERE N'IHI NDI NEJIKERE IBIKWAZI AKA N'ISI.

Chineke, Onye sitere n'ozizi nke Okpara-Gi bu Jisus Kraist we jikere ndi neso uzọ-Ya n'ih i ọbibia nke Onye-nkasi-obi ahu, ayi nariọ Gi, ka I dozie obi na uche nke ndi oru-Gi ndi nachọ na mgbe nka inata onyinye nke Mọ Nsọ site na ibikwasi aka n'isi, ka ebe ha ji obi cheghariri echeghari na nke okwukwe we nabiaru nso, ka ha we juputa kwa n'ike nke mbinyere nke Mọ ahu, site na otu Jisus Kraist ahu bu Onye-nwe-ayi. *Amen.*

N'IHI NDI NEZISA OZI-QMA NA NDI-OZIZI.

Ọ bu ihe di nkpa na kwa ubochi-uka (Sọnde) aghagh igu otu ma-ọbu kari nime ekpere ndia.

Nna nke di ebere, Onye nachọ ka madu nile mara ihu-n'anya-Gi, gozie ndi nile nke rapuru ulo-ha na ala-ha we were ozi nke ihu-n'anya-Gi ga n'ala ndi ọzọ. Nọdu ha nso ehie na abali. Gba ha ume na mgbe ihe-nmekpa-ar u di iche iche, nya ha iru-utọ na obi-utọ na mgbe di iche iche n'ala ha ganọdu, nyere ha aka na mgbe nile nke ọnwunwa, n'ih i Okpara-Gi I huru-n'anya. *Amen.*

Ma-ọbu nka,

Chineke Nke mba nile di n'uwa, cheta nnu kwulu nnu madu ndi namagh Gi, ndi, ọ bu ezie na eke-kwa-ra ha n'oyiyi-Gi, ma ha bu ndi namagh ihu-n'anya-Gi; na dika otu Okpara-Gi bu Jisus Kraist biara ichu aja nke ijuru-obi n'ih i nmehie-ayi, kwe,

ka site na ekpere nile na ọlu nile nke Nzukọ Nsọ-Gi ka ewere naputa ha nime ikpere-arusi nile na ekwegh ekwe, weta kwa ha ife Gi ofufe, site na Jisus Kraist, Onye bu Nbilite-n'ọnwu na Ndu nke ndi nile tukwasiri obi-ha na. *Amen.*

Ma-ọbu nka,

Chineke, Nna-ayi nke elu-igwe, Onye gosiri ihu-n'anya-Gi site na izite otu Okpara-Gi I muru nani Ya nime uwa ka ọra madu nile we di ndu site na Ya: Wukwasi Mọ-Gi n'aru Nzukọ-Gi ka o we mezu kwa iwu-Ya izisara ihe nile ekere eke Ozi-oma; ayi nariọ Gi ziputa ndi-ọlu nime owuwe-ihe-ubi-Gi; Naluru ha ọgu n'ih e-egwu nile na ọnwunwa nile; Ma kwa ka oge ahu bia ọsọsọ mgbe mkpobata ndi mba ọzọ gmez u n'iru-Gi, ewe zọputa kwa Israel nile; site na otu Okpara-Gi ahu Jisus Kraist bu Onye-nwe-ayi. *Amen.*

Ma-ọbu nka,

Chineke, Onye jiworo otu ọbara we ke mba nile di iche iche ka ha biri n'elu-uwa, zite kwa Okpara-Gi di ngọzi Jisus Kraist ka O kwuputa udo gwa ndi nile nọ n'ebe di anya na ndi nọ n'ebe di nso: kwere ka ọra madu nile bi n'uwa nachọ Gi nachota kwa Gi; Onye-nwe-ayi, me ngwa, imezu nkwa-Gi nke iwusa Mọ-Gi n'aru nile; site na Jisus Kraist bu Onye-nwe-ayi. *Amen.*

N'IHI NDI C.M.S.

Chineke, Onye gosiri uwa ihu-n'anya-Gi site na inye Okpara-Gi ka Ọ nwuru ọnwu n'elu obe, nyere Nzukọ (Chọch) nke-Gi aka ikwusa Ozi-oma gwa ihe ọ bula ekere eke. Gọzie ọlu nke otu nile nekwusa Ozi-oma, nke ka uku ndi C.M.S., kwe, ka nime ebe

nile gbara ọchichiri nke uwa, ka eme ka ihè nwue site na Ozi-oma nke Onye-nzọputa-ayi. Ihe ndia ka ayi rioro n'ihì Aha Jisus Kraist. *Amen.*

EKPERE BANYERE SINỌD NKE NAIJA DAIQSIS.

Chineke Nke puru ime ihe nile, Onye di ndu ebigh-ebi, Onye sitere na Mọ Nsọ-Gi nonyere, chi kwa Nzuko nke Ndi-ozì-Gi di ngozi mgbe gbo, kwe kwa nkwa site n'Okpara-Gi Jisus Kraist, inonyere Nzuko-Gi we rue n'ogwugwu oge a; ayi nariọ Gi ka I nonyere Sinọd nke Daiqsìs nka, nke nezuko ugbo a n'Aha-Gi. Naputa ya n'aka ihie uzọ nile, na amagh-ihe, na mpako, na ikpu-isi-obi nile; n'ihì ebere-Gi di uku, ka ọtọ Gi utọ idu na ichi, na ido echiche ha nile nsọ site na Mọ Nsọ-Gi, ka site na ngozi nke-Gi ka anekwusa Ozi-oma nke Kraist n'ikwesi ntukwasi-obi, ma were kwa irube isi naña kwa ya nti; ka odudu na nchiko nke Nzuko-Gi we guzosie ike, ka ala-eze nke Onye-nwe-ayi na Onye-nzọputa-ayi Jisus Kraist we nagbasa nke uku, naba kwa uba. Kwere nka, ayi nariọ Gi, site na ọlu-oma na ogbugbo nke otu Jisus Kraist ahu bu Onye-nwe-ayi. *Amen.*

N'IHI ULO-AKWUKWỌ.

Nna nke elu-igwe, Onye Okpara-Gi di ngozi siri, Kwenu ka umu-ntakiri biakutem: Were ngozi-Gi me ka ndi-ozizi nile, na umu-akwukwọ nile naga n'iru n'ọlu-ha; kwere ka, otu uche nke umu-ntakiri-Gi si ahu-wanye ihè nke nmuta, ka Mọ Nsọ-Gi si kwa otu ahu neweta obi-ha kwa ubochi ibiaru nso ihu-n'anya-Gi, na nke Okpara-Gi, Onye-nzọputa-ayi bu Jisus Kraist. *Amen.*

N'IHI KỌLEJ NILE NA ULO-AKWUKWỌ NILE.

Chineke, Nna nke Onye-nwe-ayi Jisus Kraist, Onye bu akọ ebigh-ebi. Ayi ji obi di ume-ala nariọ Gi ka I gozie Kọlej nile na Ulo-akwukwọ nile nke ndi Kristian: kwere ka ndi nile nezi ihe nime ha, chọ kwa ọdi-nma nke mọ nke ndi ahu I tinyere n'aka-ha, nye kwa ndi nile namuta ihe amara nke elu-igwe-Gi, ka ha we mata zu kwa Gi kari ihe nile, Gi Onye imata Gi bu ndu ebigh-ebi, dika otu ukpuru nke Nwa-Gi di nsọ bu Jisus si di, otu ahu mgbe umu-ayi netoputa n'aru-ha ka ha we netozu n'amam-ihe n'enwe kwa iru-oma n'ebe Chineke nọ na n'ebe madu nọ, site na otu Jisus Kraist ahu bu Onye-nwe-ayi. *Amen.*

N'IHI AKWUKWỌ-UKA NILE.

Chineke, Nke puru ime ihe nile, Nna-ayi nke elu-igwe, Onye tinyere n'aka Nzuko-Gi di nsọ nnefe na ọzuzu nke umu-ntakiri-Gi: Were amam-ihe-Gi me ka ndi nezi ihe na ndi namuta kwa huwanye ihe; ka ebe ha nanuri ọnu nime ọmuma-ihe nke ezi okwu-Gi, ka ha nsekpuru Gi nefe kwa Gi ofufe ubochi nile nke ndu-ha; site na Jisus Kraist bu Onye-nwe-ayi. *Amen.*

N'IHI ULO-AKWUKWỌ-UKU NILE, N'EBE NMUTA ỌZỌ NILE.

Onye-nwe-ayi, wedata Onwe-Gi were ngozi-Gi me ka ọlu nke Ulo-akwukwọ-uku nile, na Kọlej nile, na ulo-akwukwọ ọzọ nile naga n'iru, ka ha bu ndi nejere Gi ozi nime ya, dika ndi-ozizi nile ma-ọbu ndi-nmuta nile, we nedebe uche-nsọ-Gi n'iru-ha mgbe nile, ka ewe duru ha ba n'ọmuma-ihe nke ezi okwu-Gi: otu ahu kwa ka site na nmuta-ha ma Nzuko-Gi (Chọch)

ma ọra madu ewe di nma, ewe me kwa ha onwe-ha ka ha buru ndi geketa ndu ebigh-ebi; site na Jisus Kraist bu Onye-nwe-ayi. *Amen.*

N'IHI IDEBE UBQCHI-UKA MA-QBU

UBQCHI-IZU-IKE (SQNDE).

Chineke, Nke puru ime ihe nile, Onye nke nyere ndi nke-Gi otu ubochi n'ih i izuru-ike, I sitere na Mọ Nsọ-Gi nime Nzukọ, we do ubochi mbu nke izu nsọ ka ọ buru ezi ihe-ncheta ebigh-ebi nke Nbilityu-n'ọnwu nke Ọkpara-Gi: Kwere ka ayi si otu ahe were onyinye-Gi ka, site na igba ume na itunye-ndu nime aru na nkpuru-obi-ayi, ka ayi we fe Gi n'ikwesi-ntukwasi-obi ubochi nile nke ndu-ayi, site na otu Jisus Kraist ahu bu Onye-nwe-ayi. *Amen.*

IKELE EKELE NA MGBE DI ICHE ICHE.

N'IHI MIRI-OZUZO.

Chineke, Nna-ayi nke elu-igwe, Onye sitere n'obi-oma-Gi were nahu-buru ihe neme ka miri mbu na nke ikpeazu zokwasi ala, ka o we mia nkpuru n'ih i nri nke madu; ayi ekele Gi ekele nke obi di ume-ala na ọ tọrọ Gi utọ, nime nkpa-ayi di uku, izitara ayi na mgbe ikpeazu miri-ozuzo n'elu ihe-nketa-Gi neweta ọnu; na itute ya mgbe ọ kpọrọ nku, ka ayi bu ndi oru-Gi nekwesigh-ekwesi we nwe nkasi-obi, na ka Aha Nsọ-Gi we nwe kwa otuto, site na ebere-Gi nime Jisus Kraist bu Onye-nwe-ayi. *Amen.*

N'IHI IRU-IGWE IDI-NMA.

Jehova Chineke, Onye budara ayi n'ala otu o kwesiri, site na utari-Gi nadigh anya nke miri zobigara oke, I werewo kwa ebere-Gi gbo nkpa-ayi, we gugụ kwa nkpuru-obi-ayi site na igbanwe iru-igwe

ka ọ di nma; ayi nabuku Gi abu neto kwa Aha nsọ-Gi n'ih i ebere-Gi nka, ayi aghagh idi nekwuputa kwa obi-oma-Gi site na otu ọgbọ rue ọgbọ ọzọ; site na Jisus Kraist bu Onye-nwe-ayi. *Amen.*

Ma-ọba nka,

Onye-nwe-ayi Chineke, Onye ji ebere-Gi naputa, kasi kwa ndi oru-Gi obi, site na igbanwe iru-igwe ka ọ di nma. Ayi nenyere Gi ekele nke si n'obi-ayi puta n'ih i idi-nma-Gi nka n'ebe ayi nọ, ayi nariọ Gi ka I nye ayi amara ka ebere-Gi nile bara ayi uru n'ih i nsọpuru na otuto nke Aha nsọ-Gi; site na Jisus Kraist bu Onye-nwe-ayi. *Amen.*

N'IHI IBA-UBA.

Nna nke kasi ebere, Onye jiworo ezi obi-oma-Gi we na nti n'ekpere nke si n'ala obi Nzukọ-Gi (Chọch) puta, we gbanwe ugani na ihe kọrọ ayi ukọ ka ọ di ọnu-ala ba kwa uba; ayi ekele Gi ekele nke obi di ume-ala n'ih i onyinye-uku-Gi nka; nariọ kwa Gi ka I si otu a nedebe kwa obi-oma-Gi n'ebe ayi nọ, ka ala-ayi we namiri ayi nkpuru n'uba, n'ih i otuto-Gi na nkasi-obi nke-ayi; site na Jisus Kraist, bu Onye-nwe-ayi. *Amen.*

N'IHI NPUTA-N'ORIA.

Chineke di ebere, Nke puru ime ihe nile, Onye-nwe na Onye-nenyere ndu na aru-ike, na ihe-oma nile; ayi ji obi di ume-ala nagọzi Gi na ọ tọrọ Gi utọ idọputa oru-Gi n'oria nke aru-ya, onye nachọ kwa ikele Gi ekele ugbo a, n'iru ndi-Gi nile, n'ih i ebere-uku I mere ya. Tinye n'obi-ya ọmuma-ihe-oma-Gi; nye kwa ya amara ka ọ nonyere Gi ubochi nile nke ndu-ya fọduru, ka ọ nejeghari n'iru-Gi n'idi nsọ n'ezi omume ubochi-ya nile; site na Jisus Kraist bu Onye-nwe-ayi. *Amen.*

N'IHI NZỌPUTA N'AKA AJỌ-ỌRIA

MA-ỌBU

NRIA-NRIA JIDERE ỌRA-MADU.

Onye-nwe-ayi Chineke, Onye meruworo ayi aru n'ih i ajọ omume-ayi nile, me kwa ka ayi gwu kwa n'ih i nmehie-ayi nile site na nleta di arọ di kwa egwu nke I letara ayi na mgbe nadigh anya; Ugbu a kwa, n'etiti ikpe mgbe I chetara ebere, I gbaputawo nkpuru-obi-ayi n'ọnu nke ọnwu; ayi ewere onwe-ayi bu nkpuru-obi na aru-ayi nke I zọputaworo chunye Gi aja nke di ndu, Gi Nna nke nwere obi-oma; ayi neto nebuli kwa ebere-Gi mgbe nile nime Nzukọ-Gi; site na Jisus Kraist bu Onye-nwe-ayi. *Amen.*

Ma-ọbu nka,

Onye-nwe-ayi Chineke, Onye nadigh ekwere inye umu nke madu ahuhu n'efu: ayi ji obi-ayi nile ekele Gi ekele na n'ih i ebere-Gi ka I zọputaworo ayi n'aka nria-nria na ihe-mgbu jọrọ njọ, ayi ji kwa obi nwere ekele nachọsi ike ichu nyere idi-nma-Gi dika Nna, onwe-ayi, nkpuru-obi-ayi na aru-ayi, ka ọ buru kwa aja di ndu achunyere Gi, mgbe nile neto, nebuli kwa obi-oma Gi n'etiti Nzukọ-Gi; site na Jisus Kraist bu Onye-nwe-ayi. *Amen.*

N'IHI NGOZI NKE OWUWE-IHE-UBI.

Onye-nwe-ayi, Chineke, Nke puru ime ihe nile, Onye bu Onye-okike na Nna nke ihe nile, ayi ekele Gi ekele nke si n'obi-ayi puta, otu I si debere madu nile bi n'uwa oge igba-nkpuru na oge owuwe-ihe-ubi; na oge di ugbu a kwa I we neny e ayi bu umu-Gi, nkpuru di iche iche nke ala na mgbe-ha. N'ih i ndia, na n'ih i ebere-Gi nile di iche iche nke ayi n'anata, ayi neto, nebuli kwa Aha-Gi di otuto; site na Jisus

Kraist bu Onye-nwe-ayi, Onye nsọpuru na otuto nile diri, nyere Gi na Mọ Nsọ, ugbu a na mgbe nile. *Amen.*

USORO IDEBE

OFUFE-NRU UMU-NTAKIRI.

Agabu abu. Mgbe abusiri abu nka agagu Nkwuputa-Nmehie nke so.

NKWUPUTA-NMEHIE NKE ỌRA.

Chineke, Nke puru ime ihe nile, Nna-ayi Onye di ebere, ayi bu umu-Gi akpọ isi-ala n'iru-Gi ka ayi kwuputara Gi, gwa kwa Gi na ayi echewo (echiche) ihe ndi nekwesigh ka ayi che; ayi ekwuwo ihe ndi nekwesigh ka ayi kwue; ayi emewo ihe ndi nekwesigh ka ayi me; ayi arapuwo kwa ime ihe ndi kwesiri ka ayi me. Ayi ewere obi di ume-ala riọ Gi ka I gbaghara ayi nmehie ayi ndia, me kwa ka ha wuta ayi n'obi ezie. Debe ayi nso-Gi, nedu ayi, neche ayi, nye kwa-ra ayi aka ibu ndi ezi madu; ka ayi we neme ihe gatọ Gi utọ mgbe nile, nadi kwa ndu nke ganenye Aha-Nsọ-Gi otuto, site na Jisus Kraist, bu Onye-nzọputa-ayi. *Amen.*

Mgbe agusiri Nkwuputa-Nmehie, onye-neje-oz i gagu kwa Ekpere nka. Tutu amalite ekpere ọ bula, onye nagu ya geburu uzọ si, "Ka ayi lpe ekpere banyere . . ."

EKPERE BANYERE NGBAGHARA.

Chineke, Nna nke madu nile, ayi nariọ Gi, ka I nuru nkwaputa-nmehie di iche iche, na ekpere di

iche iche nke umu-Gi. Mere ha ebere, gbaghara ha, gba ha ume, nyere ha aka otu ha gesi di nma, di kwa ocha; weta kwa ha na ndu ebigh-ebi, site na Jisus Kraist, bu Onye-nwe-ayi. *Amen.*

Emesia Ekpere nke Onye-nwe-ayi geso kwa.

EKPERE NKE ONYE-NWE-AYI.

Nna-ayi, Nke bi n'elu-igwe, Ka Aha-Gi di nsq. Ka ala-eze-Gi bia. Ka eme ihe I nacho, dika (esi eme ya) n'elu-igwe, ka eme kwa ya otu ahu n'uwa. Nye ayi nri ta nke gezuru ayi n'ubochi ta. Gbaghara ayi ihe ojo nile ayi mere, Otu ayi onwe-ayi si gbaghara ndi mere ayi ihe ojo. Edubala ayi nime onwunwa; Ma doputa ayi n'aka ajo ihe: N'ihia na ala-eze bu nke Gi, Na ike, na otuto, Mgbe nile mgbe nile. *Amen.*

Mgbe agusiri Ekpere nke Onye-nwe-ayi, onye-neje-ozu gasi kwa,

Onye-nwe-ayi, meghe egbugbere-onu-ayi.

Oziza. Onu-ayi gekwuputa kwa otuto-Gi.

Onye-neje-ozu. Chineke zoputa ayi ososo.

Oziza. Onye-nwe-ayi, me ngwa inyere ayi aka.

Ugbu a pra madu nile geguzo oto, onye-neje-ozu gasi kwa,

Otuto diri Nna, na Okpara: na Mo Nso;

Oziza. Otu o diri na mbu, o di ugbu a, o gadigide otu a: we rue n'uwa ebigh-ebi. *Amen.*

Onye-neje-ozu. Tobenu Onye-nwe-ayi.

Oziza. Ka eto Aha Onye-nwe-ayi.

Agagu kwa otu ma-ebu kari nime Abu Oma ndia: Abu Oma 1, 15, 23, 67, 95, 100, na 119, 9 rue 16, ma-ebu o meghe otu a, pra madu gagukota kwa Olu-ayi n'ebe Chineke na na n'ebe madu ibe-ayi na, otu o si di nime Katekizim ayi.

Mgbe emesiri nka agagu Ihe-nmuta site na Akwukwo-Nso. Mgbe agusiri kwa-ra Ihe-nmuta, Abu ozo geso kwa n'ebe a, mgbe abusiri abu, agagu Okwukwe.

UZO NKENKE ISI GU OKWUKWE.

Ekwem na Chineke bu Nna, Onye meworo mu na uwa nile; Ekwem na Chineke bu Okpara, Onye gbaputara mu na madu nile; Ekwem na Chineke bu Mo Nso, Onye nedom nsq, mu na madu nile nke Chineke roputara.

Mgbe nke ahu gasiri agagu Ekpere ndia nke so, madu nile gewere nwayo gbue ikpere n'ala; Onye-neje-ozu geburu uzo were olu ike si,

Onye-nwe-ayi nonyere unu.

Oziza. Ka O nonye kwa-ra mo nke gi.

Onye-neje-ozu. Ka ayi kpere Chineke.
Onye-nwe-ayi, mere ayi ebere.

Oziza. Kraist, mere ayi ebere.

Onye-neje-ozu. Onye-nwe-ayi, mere ayi ebere.

Onye-neje-ozu. Jehova, me ka ayi hu ebere-Gi.

Oziza. Nye kwa ayi nzoputa-Gi.

Onye-neje-ozu. Jehova zoputa Eze-nwayi-ayi.

Oziza. Were ebere nuru olu-ayi mgbe ayi kpokuru Gi.

Onye-neje-ozu. Were ezi omume yikwasi ndi-ozu-Gi.

Oziza. Me kwa ka ndi I rotara n'uria onu.

Onye-neje-ozu. Jehova zoputa ndi nke-Gi.

Oziza. Gosi kwa ihe-nketa-Gi.

Onye-neje-ozì. Jehova, nye udo na mgbe-ayi.

Qziza. N'ìhi na ọ digh onye ọ bula ọzọ naluru ayi ọgu, ma ọ bu nani Gi, Chineke.

Onye-neje-ozì. Chineke, me ka obi-ayi di ọcha nime ayi.

Qziza. Ewepu-kwa-la Mọ Nsọ Gi nime ayi.

Nke ahu ga, agagu ekpere ufodu arọputara nke-oma. Abu geso kwa mgbe ekpesiri ekpere. Mgbe abusiri abu agekwu Okwu-Chineke. Nke ahu gasia Abu ọzọ geso. Mgbe abusiri ya agwa Amara ma-ọbu Ngozi.

Tutu Ekwue Okwu-Chineke pra madu nile agagh iburu uzọ kpe ekpere nka.

Mọ Nsọ, nyerem aka ige nti,
Mọ Nsọ, nyerem aka ighota ihe,
Mọ Nsọ, nyerem aka icheta ihe. *Amen.*

USORO NKE
OFUFE-NRU N'UBỌCHI ANIVASARI
NKE C.M.S.

Agabu abu. Emesia Ukp-Chuku ma-ọbu onye ọzọ neje ozi gagu okwu ndia bu uzọ banyere ofufe-nru a.

Dika ọgu arọ . . . gara aga, nna-ayi bu Bishop Crowther biara na Onicha (ma-ọbu Bonny), o hu-kwa-ra obodo ahu na o juputara na arusi na ome-n'ala di iche iche jorọ njọ dika i were madu chu aja, itigbu kwa umu amuru abua na ihe di otu a. Ihe nile ndia ka ndi ahu neme kwa n'ìhi amagh ihe,

n'ìhi na ha amagh kwa uzọ Chineke. Ha enwegh ọghere ighota ezi okwu n'ìhi na ha enwegh kwa Ulo-Chineke na ulo-akwukwọ. Ma site na mgbe Bishop Crowther wetara ndi C.M.S., ihe mgbanwe di uku malitere idi, ihe bata-kwa-ra nime obodo nwanti nwanti, ọtutu madu nu-kwa-ra Ozi-oma we so kwa ya.

Ọ malitere na Onicha (ma-ọbu Bonny), gbasa kwa na obodo nile na obodo nta nile di buruburu, ọ fọduru nwantakiri ka ọ gazu kwa ala Igbo nile. Amam-ihe nile na ihe nile nke ayi nanuri ọnu ha ta malitere site na nkpuru nke Okwu Chineke nke aghara ọtutu arọ ahu gara aga.

Ubọchi ta ayi gbakotara n'ebe a ka ayi kele Chineke ekele n'ìhi ihe ebube uku nile nke Ọ mere n'ala ayi.

N'ìhi nka, ka ayi bilie ọtọ we kele Chineke n'ìhi Ozi-oma Ọ wetara ayi, na n'ìhi ndi ahu luru ọlu were kwa onwe-ha nye n'ìhi ọlu Chineke.

N'ebe pra madu geguzo ọtọ Ukp-Chuku ma-ọbu onye-neje-ozì gasi kwa,

N'ìhi ngozi nke Ozi-oma—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ìhi inye ayi Jisus Kraist ka Ọ we buru Onye-nzọputa na Eyi ayi—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ìhi idọputa ayi n'aka Ekwensu—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ìhi ime ka ọchichiri na ọme-n'ala jorọ njọ bilata—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ih i nye ayi Qlile-anya di ngozi nke ndu ebigh-ebi—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ih i nye ayi udo na ime ka ayi nwere onwe-ayi—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ih i nye ayi Ulo-Nzukọ nile ebe ayi n'ekpere Chineke—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ih i nye ayi Ulo-Akwukwọ nile ebe ayi mutara ihé bu ezi okwu na ihé ziri ezi.

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ih i nye ayi Kọlej, ebe anazu ndi-ozizi nile na ndi Ukp-Chuku—

Qziza. Onye-nwe-ayi, ayi ekele Gi, nato kwa Aha ebube-Gi.

Ukp-Chuku. N'ih i nye ayi Ulo-ogwu nile ebe anagwọ nria-nria nile nke anu-arụ-ayi—

Qziza. Onye-nwe-ayi, ayi ekele Gi, nato kwa Aha ebube-Gi.

Ukp-Chuku. N'ih i ndi oru-Gi nile, ndi ayi mara na ndi ayi namagh, ndi luru ọlu n'ala ayi we gbasaa kwa Ala-eze-Gi—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ih i ndi-nmuta na ndi-ozizi nile na ndi eyi-ayi nile, ndi nyere aka na ndu ayi—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ih i Ulo-Akwukwọ nile ebe anazu ndinyom—

Qziza. Onye-nwe-ayi, ayi ekele Gi, neto kwa Aha ebube-Gi.

Ukp-Chuku. N'ih i ndi Oto Kraist nile, ndi di ezi ntukwasi obi, ndi nọ kwa n'ebe di iche iche, ndi mere ka ndu ha buru ihè namu nime ọchichiri—

Qziza. Onye-nwe-ayi, ayi ekele Gi, neto kwa Aha ebube-Gi.

Emesia agabu kwa abu nke Benedicite.

BENEDICITE, OMNIA OPERA.

Unu ọlu nile nke Ja, ọzienu Ja: tonu Ya, me kwa Ya nuku ebigh-ebi.

Unu Mọ-ozị nke Ja, ọzienu Ja: tonu Ya, me kwa Ya nuku ebigh-ebi.

Unu Anwu na Ọnwa, ọzienu Ja: tonu Ya, me kwa Ya nuku ebigh-ebi.

Unu kpakpando nke Igwe, ọzienu Ja: tonu Ya, me kwa Ya nuku ebigh-ebi.

Unu Nshansha-miri na Igirigi, ọzienu Ja: tonu Ya, me kwa Ya nuku ebigh-ebi.

Unu Ifufe Chineke, ọzienu Ja: tonu Ya, me kwa Ya nuku ebigh-ebi.

Unu Ọku na Okpom-ọku, ọzienu Ja: tonu Ya, me kwa Ya nuku ebigh-ebi.

Unu Abali na Ehihie, ọzienu Ja: tonu Ya, me kwa Ya nuku ebigh-ebi.

Unu Amuma na Igwe-oji, ọzienu Ja: tonu Ya, me kwa Ya nuku ebigh-ebi.

Ka Uwa ọzie Ja: E, ka o to Ya, me kwa Ya nuku ebigh-ebi.

Unu Oke Osimiri na Iju-miri, ọzienu Ja: tonu Ya, me kwa Ya nuku ebigh-ebi.

Unu Anu nile n'efe n'igwe, gozieni Ja: tonu Ya, me kwa Ya nuku ebigh-ebi.

Unu Anu-phia nile na Anu-ulo, gozieni Ja: tonu Ya, me kwa Ya nuku ebigh-ebi.

Unu Umu nke madu, gozieni Ja: tonu Ya, me kwa Ya nuku ebigh-ebi.

O ka ndi Ala Igbo gozie Ja: ka ha to Ya, me kwa Ya nuku ebigh-ebi.

O ndi Ukp-Chuku, gozieni Ja: tonu Ya, me kwa Ya nuku ebigh-ebi.

O ndi Okwukwe, gozieni Ja: tonu Ya, me kwa Ya nuku ebigh-ebi.

O ndi Nso nile, gozieni Ja: tonu Ya, me kwa Ya nuku ebigh-ebi.

O Bishop Crowther na ndi neso uzọ ya, gozieni Ja: tonu Ya, me kwa Ya nuku ebigh-ebi.

Otuto diri Nna | na Okpa|ra: na | Mọ — — | Nso;

Otu o diri na mbu, o di ugbo a, o gadigi|de o | tu a: we rue n'uwa | ebigh-ebi. Amen.

Riba ama. Na mgbe ufodu agabu ya Antifonale, Isi-ya bu obubu na okwu-kwe. Ndi Abu (Kwaya) nabu isi mbu ya, ora madu anekwe kwa "tonu Ya, me kwa Ya nuku ebigh-ebi."

Emesia agagu Ihe-nmuta arputara n'Ozi-oma dika Matiu dere ya n'Akwukwo 4. 16, 23-25; Isi 5. 1-10; ma-phi Joel 2. 21, 22, 26, rue njedebe; ma-phi Nkpughe 7. 9-rue njedebe; ma-phi Luk 9, 1 rue Ama-Ukwu 6, na Ama-Ukwu 10 na 11; ma-phi Olu Ndi-Ozi 16, Ama-Ukwu 9 rue 13 na Ama-Ukwu 16 rue 33; ma-phi Abu Oma 145.

Abu geso kwa n'ebe a.

Emesia agagu ma-phi agabu Okwukwe Ndi Ozi, Ora madu nile geguzo oti.

Ekwem na Chineke, bu Nna, Nke puru ime ihe nile, Onye kere elu-igwe na uwa.

Ekwem na Jisus Kraist nani Otu Okpara-Ya, bu Onye-nwe-ayi, Onye aturu ime Ya site n'ike Mọ Nso; Nwa-agboghọ namagh nwoke, bu Meri, muru Ya, O huru ahuhu n'ubochi Pontios Paillet, Akpogidere Ya n'obe, O nwua, elie Ya, O ridara n'ala-mọ; N'ubochi nke atọ O si-kwa-ra na ndi nwuru anwu bilie ozo, O rigoro n'elu-igwe, O nanodu n'aka-nri Chineke, bu Nna, Nke puru ime ihe nile: N'ebe ahu ka O gesi bia ikpe ndi di ndu na ndi nwuru anwu.

Ekwem na Mọ Nso; Na Nzuko Katolik nke di nsọ; Na nmekọ nke Ndi Nso; Na Ngbaghara nmehie; Na Nbilite-n'onwu nke aru, Na ndu ebigh-ebi. Amen.

Onye-nwe-ayi nonyere unu.

Oziza. Ka O nonye kwa-ra mọ nke gi.

Ukp-Chuku. Ka ayi kpere Chineke.

Emesia Ukp-Chuku na ora madu gewere obu ike gua Ekpere nke Onye-nwe-ayi.

Nna-ayi, Nke bi n'elu-igwe, Ka Aha-Gi di nsọ. Ka ala-eze-Gi bia. Ka eme ihe I nachọ, dika (esi eme ya) n'elu-igwe, (ka eme kwa ya) otu ahu n'uwa. Nye ayi nri ta nke gezuru ayi n'ubochi ta. Gbaghara ayi ihe ozo nile ayi mere, Otu ayi onwe-ayi si gbaghara ndi mere ayi ihe ozo. Edubala ayi nime onwunwa; Ma doputa ayi n'aka ajo ihe: N'ihia na ala-eze bu nke Gi, Na ike, na otuto, Mgbe nile mgbe nile. Amen.

Ukp-Chuku. Ka ayi kpere Chineke banyere ndi Bishop; ndi Ukp-Chuku, ndi-ozizi na ndi Otu Kraist nile, ka ha we negosi ndu ziri ezi nke Kraist nime ha.

Oziza. Onye-nwe-ayi, nuru ekpere-ayi, ka akwa-ayi rue Gi nti.

Ukọ-Chuku. Banyere ndi akaghọtagh ihu-n'anya nke Chineke, ka ha we nu Ozi-oma ahu we kwere kwa, cheghari kwa.

Ọziza. Onye-nwe-ayi, nuru ekpere-ayi, ka akwa-ayi rue Gi nti.

Ukọ-Chuku. Banyere Nzukọ-Kraist di n'ala nile, ka ayi nile we buru kwa otù umu-nna nime Chineke bu Nna-ayi.

Ọziza. Onye-nwe-ayi, nuru ekpere-ayi, ka akwa-ayi rue Gi nti.

EKPERE BANYERE NDI NEZISA OZI-QMA NA
NDI-OZIZI.

Nna nke di ebere. Onye nachọ ka madu nile mara ihu-n'anya-Gi, gozie ndi nile nke rapuru ulo-ha na ala-ha we were ozi nke ihu-n'anya-Gi ga n'ala ndi ọzọ. Nọdu ha nso ehie na abali. Gba ha ume n'oge ihe nmekpa-arụ di iche iche, nye ha iru-utọ na obi-utọ n'oge di iche iche n'ala ebe ha ganebi, nyere ha aka na mgbe nile nke ọnwunwa, n'ihị Ọkpara-Gi I huru n'anya, bu Jisus Kraist, Onye-nwe-ayi. *Amen.*

EKPERE N'IHI NDI NỌ N'ỌCHICHIRI.

Chineke, Onye ji otu ọbara ke mba nile di iche iche ka ha biri n'elu-uwa, zite kwa Ọkpara-Gi di ngozi ka O kwue okwu udo gwa ndi nọ n'ebe di anya na ndi nọ nso; Kwe ka madu nile bi n'uwa nachọ Gi nachọta kwa Gi. Webata ndi mba di iche iche nime ulo-igwe-aturu Gi, me kwa ka ndi nekpere arusi bata n'ihe-nketa-Gi. Ayi nekpe-kwa-ra Gi, Onye-nwe-ayi, ka I mezue nkwa-Gi, me ngwa bia wusa Mọ nke-Gi na anu-arụ nile; Me kwa ka ala-eze-Gi bia ngwa ngwa; site na otu Onye-nwe-ayi ahu bu Jisus Kraist. *Amen.*

Ma-ọbu nka,

Chineke, Nke puru ime ihe nile, Onye sitere na ọnu Ọkpara-Gi Jisus Kraist nye Ndi-ozì Gi di nsọ iwu ka ha ga n'uwa nile kwusara ihe nile ekere eke Ozi-oma, nye ayi obi nke jikere ina nti n'Okwu-Gi; nye kwa ayi obi nachọ imara uzọ-Gi n'elu-uwa, mara kwa nzọputa-Gi n'etiti mba nile. Were ebere lekwasị ndi nekpere arusi, na ọra madu ndi gbasara n'ebe nile, dika igwe-aturu nenwegh onye nazu ha, anya. Ayi nariọ ebere-Gi n'ihị ndi neso Mohamed, were amara-Gi weta ha nye Onwe-Gi, dọpu ha n'obi nezigh ezi, n'itukwasi obi n'onwe-ha, n'ileda ndi-ọzọ anya, na n'ikpu-isi na obi-ike. O Nna-ayi nke elu-igwe, Eze nke ọwuwe-ihe-ubi, ayi nariọ Gi, nuru ekpere-ayi, zipu ndi-ọlu ba na ọwuwe-ihe-ubi-Gi. Site n'amara-Gi me ka ha buru ndi kwesiri ọlu-ha; nye ha Mọ nke ike na ihu-n'anya, na nke uche zuru-oke; nye ha ike inogide, rapara kwa n'aru Gi; kwe ka Mọ Nsọ-Gi me ka ọlu-ha guzozie, ka ha site na ibi-obi-ha na ihe-ozizi ha, we me ka otutu-Gi na nzọputa nke madu nile naga n'iru; site na Jisus Kraist bu Onye-nwe-ayi. *Amen.*

EKPERE BANYERE NZUKỌ-KRAIST NILE DI N'ALA
NKA.

Onye-nwe-ayi, Jisus Kraist, Onye rọkọbara ndi neso ozọ-Gi n'otu, iji malite Nzukọ-Nsọ-Gi, ayi ekele Gi otu esi me ka ayi buru ndi di nime Ezi-n'ulo-Gi. Ayi nariọ Gi, gozie Chọch di n'ala nka, gozi kwa ndi otu Kraist ibe-ayi nile di n'uwa dum, nye-kwa-ra ha aka iwebata ndi ọzọ nime ulo-aturu nke-Gi. Nonyere ndi Bishop di na Daiosis nka, ha na ndi Ukọ-Chuku nile, ma nke kasinu ndi Ukọ-Chuku nke Distrikt-ayi nka; kwe ka ha buru ndi neje-ozì kwesiri ntukwasi-obi banyere Okwu-nsọ na Sakrament nke-Gi, ka ha we site n'ukpuru ha natọ, ya na

ihe-ozizi-ha we me ka ndi kwere ekwe guzosie ike, me kwa ka ndi-nmehie chegharia do. Gi iru, Onye soro Nna na Mọ Nsọ nadi ndu, nechị kwa eze, otu Chineke mgbe nile, rue n'ụwa ebigh-ebi. *Amen.*

EKPERE BANYERE NDI C.M.S.

Chineke, Onye gosiri uwa ihu-n'anya-Gi site n'inye Okpara-Gi ka Ọ nwuru ọnwu n'elu-ọbe, nyere Nzuko Chọch nke-Gi aka ikwusa Ozi-oma gwa ihe ọ bula ekere eke. Gọzie ọlu nke Otu nile nekwusa Ozi-oma, ma nke kasinu ndi C.M.S., kwe ka nime ebe nile gbara ọchichiri nke uwa, ka eme ka ihe nwue site na Ozi-oma nke Onye-nzọputa-ayi. Ihe ndia ka ayi rioro n'ihị Aha-Ya. *Amen.*

EKELE BANYERE IHE NILE.

Chineke Nke puru ime ihe nile, Nna nke ebere nile, ayi ndi-oru-Gi nekwesigh ekwesi, ayi ekele Gi ekele nke obi di ume-ala, nke si kwa n'obi-ayi puta, banyere ezi ihe nile na obi-oma nile nke I mere ayi, na madu nile; nke ka uku, na I mere ka ezitere ayi Ozi-oma-Gi na mgbe dika nka, arọ . . . gara aga.

Ayi nagozi Gi n'ihị okike I kere ayi, na nchebe I chebere ayi, na ngozi nile nke ndu nka; ma nke kasi ha nile, n'ihị ihu-n'anya-Gi nke anapugh iru ọnu, nke I ji gbaputa uwa site n'Onye-nwe-ayi Jisus Kraist; n'ihị uto di iche iche I si enye amara, na n'ihị ọlile-anya nke otuto. Ayi nariọ Gi, ka ime ka ayi si otu a mata ebere-Gi nile, ka obi-ayi we juputa n'ekele nabugh nke nrafu, ka ayi we negosi otuto-Gi n'iru ọra, ọ bugh nani n'egbugbere-ọnu-ayi, ma n'ibi-obi-ayi kwa; site n'irara onwe-ayi nye n'ife Gi, site kwa n'ijeghari n'iru-Gi n'idi-nsọ na ezi omume ubochi nile nke ayi; site na Jisus Kraist, bu Onye-nwe-ayi, Onye nsopuru nile na otuto diri, nyere Gi na Mọ Nsọ, we rue n'ụwa ebigh-ebi. *Amen.*

2 Ndi Korint 13. 14.

Ka amara nke Onye-nwe-ayi Jisus Kraist, na ihu-n'anya nke Chineke, na nnweko nke Mọ Nsọ, dinyere ayi nile mgbe nile. *Amen.*

Agabu abu n'ebe a. Mgbe abusiri abu nka, ikwu Okwu-Chineke geso.

Mgbe ekwusiri Okwu-Chineke. Umu-akwukwo gwetaba ihe onyinye-ha; na usoro na otu ha di iche iche. Madu ato ma-ọbu anọ nime otu ọ bula eburu onyinye-ha were nsopuru we ga ya n'iru Uko-Chuku. Mgbe ha neme nka ndi ọzọ geguzo nabu abu ndi agaroputa.

Mgbe otu umu-akwukwo bugasiri onyinye-ha, mgbe ahu agabu abu ọzọ we nako onyinye nke ọra madu nile. Emesia agekpe ekpere riọ kwa ka ngozi Chineke dikwasi ihe onyinye enyegara.

Nka gasia agabu abu:—

"To Chineke Onye-ngozi."

Ka amara nke Onye-nwe-ayi Jisus Kraist, na ihu-n'anya nke Chineke, na nnweko nke Mọ Nsọ, dinyere ayi nile mgbe nile. *Amen.*

USORO OFUFE-NRU

NKE

OWUWE-IHE-UBI.

Agagu Usoro Ekpere nke Ututu na nke Anyasi nke anagu kwa-ubochi; tinyere usoro nka n'ebe ọ gadabanye.

Agagu otu, ma-ọbu kari, nime Abu Oma ndia arputara dika Uko-Chuku si cho kama ighi Abu Oma diri ubochi ahu:— Abu Oma 65, 67, 103, 104, 145 na 147.

N'ogodu Ihe-nmuta mbu nke diri ubochi, agagu otu nime Ihe-nmuta ndia:—Jenesis 8. 15-22; Deut. 8. 10-20; Deut. 28. 1-14 ma-ọbu Aisaia 28. 23-29. N'ogodu Ihe-nmuta nke abua agagu otu nime ndia kwa:—Matu 6. 19-34; Luk 12. 16-32; Jon 6. 26-35 ma-ọbu Nkpughe 14. 14-19.

Agagu otu nime Kplekt ndia, ma-ɔbu ha abua, ma agusia nke diri ubochi ahu.

Chineke Nke puru ime ihe nile, Onye di ndu ebigh-ebi, Gi Onye sitere n'amara Gi nye ayi nkpuru nke ala na mgbe ha; ayi ji obi di-ume-ala enye Gi ekele nke si ume obi ayi puta n'ih i onyinye-Gi ndia; ayi nariɔ kwa Gi ka I nye ayi amara nke ayi geji were ha otu kwesiri n'ih i otuto Gi, na inyere ndi nɔ na nkpa aka; site na Jisus Kraist bu Onye-nwe-ayi, Onye di ndu nabu kwa eze, nyere Gi na Mɔ Nsɔ, otu Chineke, mgbe nile rue n'uwa ebigh-ebi. *Amen.*

Chineke Nke puru ime ihe nile, Nna nke elu-igwe, ayi neto Gi n'ih i nmezu nkwa Gi nke I kweworo na rue ubochi nile nke uwa ɔghigha nkpuru na owuwe-ihe-ubi agagh-ebi. Ayi nagɔzi Gi n'ih i nkpuru di iche iche nke ala I nyeworo ayi ka ɔ buru nri. Ayi nariɔ Gi, me ka ayi cheta na ɔ bugh nani nri ka madu geji di ndu; kwe ka ayi were Onye ahu nazu nkpuru-obi-ayi, Onye bu ezi nri nke sitere n'elu-igwe, bu Jisus Kraist, Onye-nwe-ayi, Onye nsɔpuru nile na otuto diri, nyere Gi na Mɔ Nsɔ we rue n'uwa ebigh-ebi. *Amen.*

Tutu aqua Ekele banyere ihe nile agagu ekpere nka,

Jehova Chineke, nke usu nile nke ndi-agha, Gi Onye bi n'elu-igwe, di kwa nsɔ, ma I leligh ndi ɔnɔdu ha di ala; Gi Onye neme ka anwu Gi namukwasi ndi ɔjɔ na ndi ɔma, na miri-ozuzo nezokwasi ndi ezi-omume na ndi ajɔ-omume; Gi Onye ji ike-Gi achi ihe nile di n'elu-igwe na nke di n'uwa; ayi ji obi ayi nile ekele-Gi otu I wetara ayi n'udo we rue n'ubochi owuwe-ihe-ubi nka. I neleta ala nagɔzi kwa ya, newere ezi ihe Gi nile kpube arɔ dika ekpukwasara okpu.

Ayi neto Gi n'ih i nkpuru nke ala nke I nyeworo ayi n'uba, nemejupa obi ayi n'ɔnu na nri. N'ih ihe ndia, na ebere-Gi nile, ayi naja, nebuli kwa Aha otuto-Gi elu: ayi nekpe-kwa-ra Gi ka I gha nkpuru nke Okwu-Gi nime obi ayi, n' awukwasi ayi igirigi ngozi Gi mgbe nile; ka ayi we mia nkpuru nke Mɔ, ka ɔ gabu n'ubochi uku nke ikpe-azu ewe chikɔbata ayi nime ɔba-Gi nke elu-igwe; site na Jisus Kraist bu Onye-nwe-ayi. Onye nsɔpuru nile na otuto diri, nyere Gi na Mɔ Nsɔ, we rue mgbe nile ebigh-ebi. *Amen.*

ɔ buru na Oriri Nsɔ gadi n'ubochi ahu, agagu Usoro nke Ekpere Ututu we rue mgbe abusiri Benedictus ma-ɔbu Jubilate; (n'Usoro Ekpere Anyasi rue mgbe abusiri Deus Misereatur ma-ɔbu Nunc Dimittis) mgbe ahu Ukɔ-Chuku ga malite igu Usoro nke Oriri Nsɔ.

N'ɔnɔdu Akwukwɔ-oz i na Ozi-ɔma nke diri ubochi, agagu Akwukwɔ-oz i na Ozi-ɔma ndia arɔputara:—

AKWUKWɔ-OZI. 2 Ndi Kɔrint 9. 6-15.

Ma nka ka m'kwuru, Onye were aka-ntagide nāgha nkpuru gēwere kwa aka-ntagide nēwe ihe ubi; onye were kwa ngozi nāgha nkpuru gēwere kwa ngozi nēwe ihe ubi. Ka onye ɔ bula n'etiti unu nye dika o buru uzɔ rɔputa n'obi-ya: ɔ bugh site na nwuta, ma-ɔbu site na nkpa: n'ih i na Chineke huru onye were obi utɔ nēnye n'anya. Ma Chineke puru ime ka amara nile babigara unu ókè; ka unu we babiga ókè ilu ezi ɔlu nile ɔ bula, ebe unu nwezuru ihe nile nākpā unu n'uzɔ ɔ bula mgbe nile: dika edeworo ya n'akwukwɔ nsɔ si, ɔ ghasara àkù-ya, ɔ nyere ndi-ogbeye ihe; Ezi omume-ya nānɔgide rue mgbe ebigh-ebi. Ma Onye ahu Nke nwere inyezu onye nāgha nkpuru nkpuru-ya, Onye nwe-kwa-ra inyezu madu nri ka o rie, Onye ahu gēnyezu unu nkpuru-ɔghigha-unu, me kwa ka ha ba uba, ɔ gēme kwa ka

nkpuru ezi omume-unu rie nne kari: ebe anēme ka unu buru ogaranya n'ihe nile o bula rue afọ-ofufo nile, nke sitere n'aka-ayi nāluputa ekele anēkele Chineke. N'ihī na ije-ozi nke ifè-òfùfè a abugh nání ihe nēmezu ihe fọduru ndi nsọ inwe, kama o site-kwa-ra n'ọtutu ekele anēkele Chineke we babiga ókè; ebe ha ji nnwaputa nke ije-ozi a nēnye Chineke otuto n'ihī na edoio nkwuputa-unu n'okpuru ozi oma Kraist, ya na n'ihī afọ-ofufo nke nnwekọ unu nēme ka ha na madu nile so unu nēnwekọ; ha onwe-ha kwa, n'aririọ-ha n'ihī unu, nāgusi unu ike n'ihī amara Chineke di nime unu nke kariri nke-uku. Ekele diri Chineke n'ihī onyinye-Ya nke anāpugh ikọ akukọ ya.

OZI-OMA. *Matiu 13. 36-43.*

Mgbe ahu O rapuru igwé madu nile, we bà n'ulo-ha: ndi nēso uzọ-Ya we biakute Ya, si, Kọrọ ayi isi ilu ata di n'ubi ahu. O we za, si, Onye nāgha nkpuru oma ahu bu Nwa nke madu; ubi ahu bu uwa; nkpuru oma ahu, ndi ahu bu umu ala-eze elu-igwe; ata ahu bu umu ajọ oney ahu; onye-iro ahu nke ghara ha bu ekwensu: owuwe-ihe-ubi bu ogwugwu oge a; ndi ahu nēwe ihe-ubi bu ndi-mọ-ozi. Ya mere dika anāchikọputa ata rechapu kwa ha n'ọku; otú a ka o gādi n'ogwugwu oge a. Nwa nke madu gēzipu ndi-mọ-ozi-Ya, ha gāchikọputa n'ala-eze-Ya ihe nile nēme ka ama n'onyà, na ndi nēme ihe nēmebi iwu, ha gātubà kwa ha n'óké ọku ahu: n'ebe ahu ka ikwa-ákwá na ita-ikekere-ezé ahu gādi. Mgbe ahu ka ndi ezi omume gēnwupu dika anyanwu n'ala-eze nke Nna-ha. Onye nwere nti, ya nu.

Mgbe ọra madu gaje inye ihe-onyinye ha, agewere okwu ndia nara kwa ihe-onyinye ahu.

Sọpuru Jehova site n'aku-gi, site kwa na knpuru mbu nke ihe-omume-gi nile; Ọba-gi nile gejuputa

kwa n'ihe-nriju-afọ, Ebe-nzọcha-nkpuru-vine-gi nile getiwa kwa na manya-vine ọhu. *Amen.* Ilu 3. 9 and 10.

Mgbe enyebiri ihe-onyinye agabu abu. Mgbe abusiri abu ahu, agekpe kwa ekpere nke neso.

EKPERE BANYERE NDI NEZISA OZI-OMA.

Chineke Nke puru ime ihe nile, Onye sitere n'ọnu Ọkpara-Gi bu Jisus Kraist, nye Ndi-Ozi Gi di nsọ iwu ka ha ga n'uwa nile kwusara madu nile o bula Ozi-Oma, nye ayi obi jikere ejikere ina nti n'Okwu-Gi; nye kwa ayi obi o nagu agu mgbe nile ime ka amara uzọ-Gi n'elu-uwa, mara kwa nzọputa-Gi n'etiti mba nile.

Were ebere lekwasị ndi nekpere arusi anya, na ọra madu ndi gbasara n'ebe nile dika igwe aturu nenwegh onye nazu ha. Ayi nariọ ebere-Gi n'ihī ndi neso Mohamed, were amara-Gi weta ha nye Onwe-Gi, dọpu ha n'obi nezigh ezi, itukwasi-obi-n'onwe-ha, ileda ndi-ọzọ anya, na ikpu-isi na obi-ike.

Nna-ayi nke elu-igwe, Eze nke owuwe-ihe-ubi, ayi nariọ Gi, nuru ekpere ayi, zipu kwa ndi ọlu ba n'owuwe-ihe-ubi-Gi. Were amara-Gi me ha ndi kwesiri ọlu ha; nye ha Mọ nke ike na ihu-n'anya na nke uche zuru oke, nye ha ike iji nagide ihe mgbu nke anu-aru; kwe ka Mọ Nsọ-Gi me ka ọlu ha guzozie, ka ha, site na ibi-obi ha na ihe-ozizi ha, we me ka otuto-Gi puta ihè, ka nzọputa nke madu nile naga n'iru; site na Jisus Kraist bu Onye-nwe-ayi. *Amen.*

NGOZI.

Ka ngozi nke Chineke Nke puru ime ihe nile, bu Nna na Ọkpara na Mọ Nsọ, di n'etiti unu, dinye-kwa-ra unu mgbe nile, *Amen.*

USORO NKE

ITQ NTQ-ALA MA-QBU ITINYE NKUME
NTQ-ALA NKE ULO-CHINEKE.

Riba ama na nime usoro ofufe-nru nka, Achidikon, ma-qbu Uko-Chuku ozọ arputara, gagu akuku o bula nke ekenyere Bishop ma o buru na onogh ya.

Mgbe edosiri ihe nile nke-oma n'usoro ito ntq-ala ahu, Bishop, na ndi Uko-Chuku ozọ-ga, na ndi-abu, na madu nile ga neje n'ebe ahu agetinye Nkume Ntq-ala.

Mgbe ha ruru n'ebe ahu otu abu geso kwa.

Mgbe abusiri abu Bishop gasi kwa otu a:

Ndi ahuru-n'anya nime Onye-nwe-ayi, ayi gba-kotara n'ebe a n'ubochi ta itinye Nkume Ntq-ala nka iji we gosi nmalite iwu Ulo-Chineke nke . . . nke ayi ji obi di ume-ala tukwasi kwa obi na ogagh adi anya mgbe agedo kwa ya nsọ nye ebube nke Chineke.

Nke mbu, ka ayi to Aha nsọ nke Chineke bayere ebere na obi-oma-Ya nke mere ka olu Ya n'ebe a ga n'iru; ka ayi were kwa obi-ayi nile kpere Ya ka site na ncheburu Ya ka O gozie ndi nile nalu olu nka we rue n'ogwugwu ya nile; ka O naputa kwa ndi nile nalu olu ulo nka n'aka ihe ize ndu nile, gozi kwa ihe nile ayi gaje ime ugbo a.

Bishop. O buru na Jehova ewugh ulo,

Oziza. N'efu ka ha dogbuworo onwe-ha n'olu nime ya, bu ndi newu ya.

Bishop. Le, anamatogbo na Zaion otu isi nkume nime nkuku ntq-ala, nke bu ihe arputara, buru kwa ihe anasopuru;

Oziza. Onye kwe-kwa-ra na Ya, agagh eme ka ihere me ya ma-oli,

Bishop. Nkume nke ndi newu ulo juru, Oziza. Nke ahu ha emere isi nkuku-ulo.

Bishop. O digh onye puru ito ntq-ala ozọ ma-qbugh nke atoworo,

Oziza. Nke bu Jesus Kraist.

Bishop. Inye-aka-ayi di n'Aha Onye-nwe-ayi.

Oziza. Onye meworo elu-igwe na uwa.

Bishop. Onye-nwe-ayi, nuru ekpere-ayi,

Oziza. Ka Akwa-ayi rue Gi nti.

Bishop. Ngosi diri Aha Onye-nwe-ayi,

Oziza. Site na ugbo a we rue mgbe ebigh-ebi.

Mgbe ahu agabu kwa ma-qbu gua Abu Oma nka,

Abu Oma 84.

1 Le ka ebe-obibi-Gi nile si buru ebe ahuru n'anya nke-uku, Jehova nke usu nile nke ndi-agha!

2 Agu agusiwo nkpuru-obim ike, e, o gwusiwo kwa n'ichọ ogige nile nke Jehova; obim na anu-arum nētiku Chineke di ndu nkpu onu.

3 Obuná nnunu di ntà achotawo ulo, Eléké achotawo-kwa-ra onwe-ya akwu, ebe o tinyeworo umu-ya, bu ebe-ichu-aja-Gi nile, Jehova nke usu nile nke ndi-agha, Ezem na Chinekem.

4 Ndi ihe nagara nke-oma ka ndi bi n'ulo-Gi bu; ha ganọ neto Gi.

5 Onye ihe nagara nke-oma ka madu ahu bu nke ike o nwere di na Gi; uzọ nile atuliri atuli ijeru Zaion di ha n'obi.

6 Mgbe ha nagabiga ndagwurugwu Baka ha neme ya ka o buru ebe isi-iyi di iche iche; ozọ, miri-ozuzo mbu newere ngozi nile kpuchi ya.

7 Ha nesi n'ike jerue ike, aneme ka Chineke hu onye o bula nime ha nime Zaion.

8 Jehova, Chineke nke usu nile nke ndi-agma, nu ekperem: na nti, Gi Chineke nke Jekob.

9 Le ota-ayi, Chineke, legide kwa iru onye-Gi etere manu.

10 N'ih i na otu ubochi n'ogige-Gi nile di nma kari nuu ubochi abua na ogo iri n'ebe ozo. Arputawom iguzo na nbata-uzo n'ulo Chinekem, kari ibi n'ulo-ikwu nile nke nmebi-iwu.

11 N'ih i na anyanwu na ota ka Jehova, bu Chineke, bu: amara na nsopuru ka Jehova genye: o gaghegbochi ezi ihe n'ebe ndi nejeghari n'izu-okè nò.

12 Jehova nke usu nile nke ndi-agma, Onye ihe nagara nke-oma ka madu ahu bu nke natukwasi obi na Gi.

Otuto diri Nna, na Okpara: na Mo Nso;

Otu o diri na mbu, o di ugbo a, o gadigide otu a: we rue n'uwa ebigh-ebi. Amen.

*Emesia agagu kwa Ihe-nmuta eweputara n'Akwukwo Nso,
1 Ndi Korint 3. 9-23, ma-obo Ezra 3. 10 & 11, ma-obo
Zek. 4. 6-10.*

Emesia agabu kwa Abu Oma nka,

DEUS MISEREATUR. Abu Oma 67.

1 Ka Chineke mere ayi amara, gozie ayi, me ka iru-Ya mua n'ebe ayi no;

2 Ka ewe mara uzo-Gi n'uwa, mara nzoputa-Gi n'etiti mba nile.

3 Ka ndi nile n'uwa kele Gi, Chineke; ka ndi nile n'uwa kele Gi, ha nile.

4 Ka mba nile n'uria, ti kwa nkpu onu: n'ih i na I gekpe ndi nile n'uwa ikpe ziri ezi, Mba nile n'uwa ka I gedu kwa.

5 Ka ndi nile n'uwa kele Gi, Chineke; ka ndi nile n'uwa kele Gi, ha nile.

6. Ala emewo ihe-omume-ya; Chineke, bu Chineke-ayi, gagzi ayi,

7 Chineke gagzi ayi; nsotu nile nke uwa gatu kwa egwu Ya.

Otuto diri Nna, na Okpara: na Mo Nso:

Otu o diri na mbu, o di ugbo a, o gadigide otu a: we rue n'uwa ebigh-ebi. Amen.

Emesia Bishop gasi kwa,

Onye-nwe-ayi nonyere unu.

Oziza. Ka O nonye-kwa-ra mo nke gi.

Bishop. Ka ayi kpere Chineke.

Onye-nwe-ayi, mere ayi ebere.

Oziza. Kraist, mere ayi ebere.

Bishop. Onye-nwe-ayi, mere ayi ebere.

Nna-ayi, Nke bi n'elu-igwe, Ka Aha-Gi di nso. Ka ala-eze-Gi bia. Ka eme ihe I nacho dika (esi eme ya) n'elu-igwe, (ka eme kwa ya) otu ahu n'uwa. Nye ayi nri ta nke gezuru ayi n'ubochi ta. Gbaghara ayi ihe ogo nile ayi mere, Otú ayi onwe-ayi si gbaghara ndi mere ayi ihe ogo. Edubala ayi nime onwunwa; Ma doputa ayi n'aka ago ihe: N'ih i na ala-eze bu nke Gi, Na ike, na otuto, Mgbe nile mgbe nile. Amen.

Onye-nwe-ayi, Chineke Nke puru ime ihe nile, Onye o bu ezie na elu-igwe nile apugh kwa inagide Gi, ma o toro Gi utu ime ka amara Aha-Gi n'ulo eji aka wu, ayi nari o Gi ka I were obi-oma-Gi bia leta kwa ayi n'ebe a, ayi bu ndi netinye Nkume nka n'ih i otuto na nsopuru nke Aha-Gi. Ma kwa ka o buru ihe di aso, obuna otu I si we mezu ariri o nke oru-Gi David site na olu aka nke nwa-ya; otu ahu kwa, Onye-nwe-ayi, kwe ka emezue ochicho-ayi. ka ndi ozi-Gi hu olu oma-Gi, ka umu-ha hu kwa ebube-Gi, site na Jisus Kraist Onye-nwe-ayi, Onye di ndu soro Gi na Mo Nso nabu kwa eze, Otú Chineke uwa ebigh-ebi. Amen.

BAYERE IDO NKUME NSỌ.

Mgbe ahu ebe Bishop guzoro ọtọ, bikwasi kwa aka ya n'elu nkume ma-ọbu ihe ọ bula ageji ọ kwa n'ọ-ala ọ gedo kwa ya nsọ otú a, si,

Onye-nwe-ayi Jisus Kraist, Ọkpara nke Chineke di ndu, Onye bu Nnwupu nke Nna na Onye bu kwa Onyinyo nke udi-Ya putara ihè; Onye bu kwa Isi-Nkume nime nkuku ulo nke Nzukọ-Ya, gọzie ulo nka nke ayi gaje itọ n'ọ-ala ya n'Aha-Gi. Ayi nariọ Gi ka I buru nmalite na ọgwugwu nke ọlu ayi nka nke analu iji we nye Aha-Gi otutọ, Onye soro Nna na Mọ Nsọ di ndu, nabu kwa eze, otú Chineke, uwa ebigh-ebi. *Amen.*

Mgbe anetinye nkume ahu iji ọ n'ọ-ala ahu Bishop gasi kwa,

Nime okwukwe ayi kwere na Jisus Kraist ka ayi ji atọ n'ọ-ala nka n'Aha nke Nna na nke Ọkpara na nke Mọ Nsọ. *Amen.*

Ka ezi okwukwe na egwu Chineke na ihu-n'anya nke nwanne digide n'ebe a ebigh-ebi. Eweputara ebe a n'ihì ekpere na n'ihì otuto nke Onye kasi di nsọ bu Onye-nwe-ayi Jisus Kraist, Onye nadi ndu ebigh-ebi nyere Nna na Mọ Nsọ, otú Chineke, uwa ebigh-ebi. *Amen.*

Otuto diri Nna, na Ọkpala, na Mọ Nsọ;

Otú ọ diri na mbu, ọ di ugbo a, ọ gadigide otú a: we rue n'uwa ebigh-ebi. *Amen.*

Ka ayi kpere Chineke.

Chineke Nke puru ime ihe nile, Nke di ndu ebigh-ebi, Onye Mọ-Gi nachikọ aru nile nke Nzukọ Kraist, nedo kwa ya nsọ; nara aririọ-ayi na ekpere-ayi nke ayi nekpere Gi n'ihì ọnọdu nile nke madu nọ nime Nzukọ Nsọ-Gi, ka onye ọ bula nime ya, n'ọkpukpọ

nke ya na ije-ozì-ya, we were ezi-okwu na iyi-Chineke nejere Gi ozi; site n'Onye-nwe-ayi na Onye-nzọputa-ayi Jisus Kraist. *Amen.*

Chineke, Onye bu Ọta na Onye naluru ayi bu ndi nke-Gi ogù, ayi nariọ Gi ka I nọdu ayi nso mgbe nile, we chebe, dube kwa, ndi ọlu ulo nka, dọputa ha n'aka nmehie na n'aka ihe mberede na egwu, na ize ndu nile, ha ọlu nke apalitere site na ebere-Gi ka site kwa na ọlu ọma nke Gi ewe lusia ya, site na Jisus Kraist bu Onye-nwe-ayi. *Amen.*

Agabu kwa abu n'ebe a.

Ikwu Okwu Chineke geso kwa mgbe abusiri abu nka.

Abu ọzọ geso kwa. Mgbe anabu ya aganara kwa ego onyinye.

Ka ayi kpere Chineke.

Onye-nwe-ayi, were amara iru-ọma-Gi nke kachasi ihe nile buru uzọ ga n'iru ayi n'omume-ayi nile, were kwa inye-aka-Gi nke nadigide mgbe nile nedu ayi n'uzọ; ka ayi we nye Aha-Gi di nsọ otuto nime ọlu-ayi nile, nke ayi malitere, nalugide, we lubie na Gi, ka ayi we nata ndu ebigh-ebi n'ikpe-azu site n'ebere-Gi; site na Jisus Kraist, bu Onye-nwe-ayi. *Amen.*

NGỌZI.

Onye-nwe-ayi gọzie unu, debe unu, Onye-nwe-ayi bulie ihè nke iru-Ya n'aru unu, nye unu udo, ugbo a na mgbe nile. *Amen.*

USORO IDO ULO-CHINEKE QHU NSQ.

(I)

USORO NA UZQ
IDO ULO-CHINEKE OHU
(NKE EWUSIRI IKE)
NSQ.

(II)

USORO QZQ NKE OFUFE-NRU
IMEGHE ULO-CHINEKE QHU
(Q BULA QZQ).

IBERIBE MBU (PART I).

USORO NA UZQ
IDO ULO-CHINEKE QHU
(NKE EWUSIRI IKE)
NSQ.

Bishop, Achdikon, na ndi Ukp-Chuku, tinyere Ukp-Chuku nke nachi n'ebe ahu, na ndi Chqch Woden na ndi Kwara gaga buruburu ulo ahu site na Vestri we rue n'onu-uzo di na Qdida-anyanwu. Aganabu abu mgbe ha naga. Mgbe ha biaruru n'onu-uzo ahu, Ukp-Chuku nke nachi n'ebe ahu, ndi Chqch Woden na ndi Chqch-Komiti genye kwa Bishop site n'aka Ukp-Chuku, aririo nke ha dere, kanyesia aha-ha; o gasi kwa:

Nna-ayi n'uzo Otu-Chineke kwesiri nsopuru, ayi nariq gi ka ido Ulo-Chineke nka nsq.

Bishop gaza si, Ka edo ya nsq.

N'ebe a Chqch Woden genye kwa Bishop hama ma-ebu otutu. Bishop gaku kwa ugbo ato n'onu-uzo emechiri emechi si:

"Onu-uzo-ama, bulienu isi-unu elu; ka ebuli kwa unu elu, onu-uzo ebigh-ebi: Eze ebube gabata kwa."

Ndi nabu abu na ndi ozo nile gesi nime Ulo-Chineke si:

"Onye kwa bu Eze ebube a?"

Bishop gaza si:

"Q bu Jehova Nke dinkpa na dike, Q bu Jehova Nke bu dike n'agha."

Mgbe ahu agemeghepu uzo, Bishop gaba kwa nime si:

Bata nime Ulo nka, Onye-nwe-ayi, ayi nariq Gi, bata kwa nime obi nile nke ndi-Gi kwesiri ntukwasi-obi, me ha ebe obibi nye Onwe-Gi, ka ha buru kwa ebe obibi-Gi ebigh-ebi: ka ulo-Chineke nka ewuru nye ebube-Gi buru ebe iru-Gi ganogide mgbe nile: n'ih Jisus Kraist bu Onye-nwe-ayi.

Udo diri ulo nka sitere n'aka Chineke, Nna-ayi nke elu-igwe.

Udo diri ulo nka sitere n'aka Okpara-Ya, Onye bu udo ayi.

Udo diri ulo nka sitere n'aka Mo Nsq, Onye nkasi-obi. Amen.

Mgbe ahu Bishop na ndi Ukp-Chuku na ndi Chqch Woden na ndi ozo aropotara ganaga n'ebe Tebel Nsq di. Agabu kwa, ma-ebu gua, Abu Oma nke so mgbe ha naga.

Abu Oma 122.

1 Anuririm onu mgbe ha nasim, ka ayi je n'ulo Jehova.

2 Ukwu-ayi eguzowo n'onu-uzo-ama-gi nile, Jerusalem;

3 Jerusalem, nke ewuworo dika obodo nke ejikotara n'otu nke-oma:

4 Ebe ebo nile rigoworo, bú ebo nile nke Ja, Iburu Israel ihe-àmà. Ikele aha Jehova.

5 N'ihì na n'ebe ahu ka edoworo oche-eze nile ikpe ikpe, bú oche-eze nile ulo Devid nwere.

6 Rìṣṣu aririṣ bayere udo Jerusalem: ndi nāhu gi n'anya gānṣ n'udo.

7 Ka udo di n'èkpè-gi nile. Ka inṣ-n'udo di kwa n'ulo-gi nile di elu.

8 N'ihì umu-nnem na ndi-eyim, biko, ka m'kwue okwu, si Ka udo di nime gi.

9 N'ihì ulo Jehova, bú Chineke-ayi, m'gāchṣṣ gi ṣdi-nma.

Otuto diri Nnà, na Okpara: na Mṣ Nsṣ;

Otú ṣ diri na mbu, ṣ di ugbo a, ṣ gadigide otú a: we rue n'uwa ebigh-ebi. Amen.

Emesia Bishop geguzo n'ebe Tebel Nsṣ di, do kwa pra madu iru, ṣ gasi kwa:

Umu-nna-ayi ahuru-n'anya nime Onye-nwe-ayi, dika o si banye n'obi ndi ezi omume na ndi mara Chineke, na mgbe ochie, site na odudu nke Mṣ Nsṣ, ma-ṣbu site na iwu nke Chineke putara ihe, ma-ṣbu site n'uche nke aka ha, na dika o meturu ha n'obi banyere ihe di nma na ihe ziri ezi, ka ha wue ulo n'ihì isekpuru Chineke, ka ha me kwa ka ulo ahu ha wuru buru kwa ihe guzoro iche pua n'ṣlu nile nadigh nsṣ na ihe nke uwa, ka uche nke madu we buru ihe emere ka o juputa na nsṣpuru n'ihì ebube nke Chineke, ka obi nke madu we juputa kwa n'obi di ume-ala nime ikpere Chineke—ṣlu ṣma di otu a Nna-ayi nke elu-igwe ewerewo ebere nara ya—ka ayi ghara kwa itu uche na Chineke geji obi-ṣma we lekwasì ido-nsṣ nke ebe a anya nke ayi biara ugbo a ka ayi me ka ṣ pu kwa iche n'ihì ṣlu ṣma di iche iche na usoro di iche iche nke ofufe-nru nke Chineke; ma ka ayi were nsṣpuru kpe kwa ekpere n'ezie ka

ngṣzi nke Chineke dikwasì kwa ṣlu nka ayi gaje ilu ugbo a.

Pra madu nile gegbu ikpere n'ala agekpe kwa ekpere nka.

Chineke nke di ebigh-ebi, Gi Onye di uku di kwa ike, Onye ebube-Ya di elu nke uku kari kwa echiche ayi nile, (Onye elu-igwe nke elu-igwe nile napugh inagide,—ole ebe Ulo Nsṣ nke aka-ayi wuworesi gesi kwa nagide Gi?) Onye ji kwa obi ebere-Ya we kwe nkwa na I ghagh inṣdu n'ebe ṣ bula nke madu abua ma-ṣbu atṣ ndi kwere na Gi gbakṣbara n'otu n'Aha-Gi iriṣ kwa aririṣ-ha na inye Gi otuto, kwe, Chineke, ka I nṣnyere ayi, bu ndi gbakṣtara n'ebe a n'obi di ume-ala na n'obi kwere ekwe, iji we do ebe nka nsṣ n'ihì ebube nke Aha-Gi di uku, ka ayi me kwa ebe nka ka o guzo iche pua n'ihè nile nadigh nsṣ, na nke nezigh kwa ezi, na ṣlu uwa nile di iche iche, ka ayi we do ulo a nsṣ nye isekpuru Gi, nye kwa ikenye Sakrament Nsṣ nke-Gi, nye kwa ichu aja nke ekpere na nke ikele ekele, nye kwa ṣlu nsṣ ṣzṣ nile nke o kwesiri ka alua n'ulo nsṣ nka.

Onye-nwe-ayi, ayi nariṣ Gi ka I nara kwa ṣlu nke aka-ayi luru, ka I si kwa otu ahu gṣzi kwa ya ka ulo nka di-kwa-ra ibuli ebube-Gi na inye ndi nke-Gi nzṣputa; site na Jisus Kraist bu Onye-nwe-ayi di ngṣzi na Onye-nzṣputa-ayi. Amen.

Bishop na ndi Ukṣ-Chuku geje kwa n'ebe Fṣnt di. Mgbe ha ruru n'ebe ahu agagu,

Taitṣ 3. 5-7.

O sitegh n'ṣlu di iche iche aluru n'ezì omume, nke ayi onwe-ayi luru, zṣputa ayi, kama dika ebere-Ya si di, site n'ṣsisa nke imu-ṣzṣ na nke ime ṣhu nke Mṣ Nsṣ nēme, Onye Ṣ wusara ayi nime àkù-Ya nile, site n'aka Jisus Kraist Onye-nzṣputa-ayi; ka, ebe ewere amara-Ya gua ayi na ndi ezi

omume, ka ayi we ghọ ndi-nketa dika olile-anya nke ndu ebigh-ebi si di.

Mgbe ahu Bishop ma-ọbu Uko-Chuku neje ozi gusi,

Otù Onye-nwe-ayi di, otù okwukwe di, otù Baptizim di.

Ọziza. Otù Chineke na Nna nke-ayi nile di.

Ka ayi kpere Chineke.

IGỌZI FỌNT:

Onye-nwe-ayi, ayi nariọ Gi ka I na nti n'ekpere ndi nke-Gi, kwe, ka onye ọ bula ageme Baptizim n'ebe a, n'Aha nke Nna, na Ọkpara na nke Mọ Nsọ, ka ọ buru onye edoro nsọ site na Mọ Nsọ nke-Gi, buru kwa onye azọputara n'iwe-Gi na n'ọnwu ebigh-ebi, ka o we buru kwa akuku aru di ndu nke Otu Kraist, digide nime ọnu-ogugu nke ndi-Gi I rọtara ebigh-ebi. *Amen.*

Mgbe ha biaruru n'ebe Ubọ di, Bishop ma-ọbu Uko-Chuku onye-neje-ozì gebikwasi aka-ya abua n'elu Ubọ, ọ gekpe kwa ekpere nka.

Chineke Nke puru ime ihe nile, ayi nariọ Gi ka I gọzie Ubọ nka nke ayi ji okwukwe nime Jisus Kraist do nsọ, ka ọ buru kwa ihe iji nye Aha-nsọ-Gi otuto, site n'otu Jisus Kraist ahu bu Onye-nwe-ayi. *Amen.*

Mgbe ha biara na Lektan (Ebe anagu Ihe-nmuta) agagu kwa,

2 *Timoti* 3. 16, 17.

Ihe ọ bula edeworo n'akwukwọ nsọ bu ihe si n'obi Chineke puta, ọ ba-kwa-ra urù iji zì ihe, na iji tu madu nmehie-ha n'anya, na iji me ka uche madu guzozie, na iji zùputa nzùputa nke di n'ezi omume: ka onye nke Chineke we zue okè, onye emeworo ka o zue okè ilu ezi ọlu nile ọ bula.

Okwu-Gi bu oriọna diri ukwum.

Ọziza. Ọ bu kwa ihè diri okporo-uzọm.

Ka ayi kpere Chineke.

Onye-nwe-ayi, Onye kpughere Onwe-Gi nye madu site n'Okwu nke Ndu, kwe, ka ndi nile ganagu Okwu-nsọ-Gi, nke I nyere ayi n'ebe a, we juputa n'okwukwe nke Ozi-ọma-Gi, ka ha nagu ha ka ọra madu we naghọta, kwere kwa; ka ndi nile ganu Okwu ahu nara kwa ya n'obi ziri ezi na nke kwesiri ekwesi, ka ha we mia nkpuru nke ntachi-obi, site na Jisus Kraist bu Onye-nwe-ayi. *Amen.*

Mgbe ha biara na Pulpit agagu kwa,

2 *Timoti* 4. 2.

Kwusa okwu-Ya; tukwasi uche n'ọlu-gi n'oge kwesiri, ma-ọbu n'oge n'ekwesigh; tu madu nmehie-ha n'anya, ba nba, riọ aririọ, n'ogologo-ntachi-obi nile na ozizì nile.

Nkpughepu okwu-Gi nile n'enye ihe;

Ọziza. O neme kwa ka ndi nenwegh uche ghọta ihe.

Ka ayi kpere Chineke.

Onye-nwe-ayi, kwe ka madu nile bu ndi gekwuputa Okwu-nsọ-Gi n'ebe a buru ndi gejuputa kwa na Mọ Nsọ nke-Gi, ka amam-ihe na inu-ọku-n'obi ha we chigharia obi ndi nmehie, me kwa ka okwukwe nke umu-Gi guzosie ike; site na Jisus Kraist bu Onye-nwe-ayi. *Amen.*

Mgbe ha biara n'ebe anagu Ekpere (Prayer Desk).

Ka ayi kpere Chineke.

Onye-nwe-ayi, na nti n'ekpere na aririọ ndi nke-Gi

nke aganagu, nariq kwa Gi n'ebe a. Were obi-oma-Gi mezu kwa ha nile, otu o si di nma n'anya-Gi, ka Chineke, ka ora madu nile nata uju amara-elu-igwe-Gi n'ihie ogbugbo nkpa ha nile. Were kwa ebere-Gi nile gbaghara nmehie ndi nke-Gi nile, ndi ji ezi obi kwuputa nmehie-ha n'iru-Gi, nye ha ngozi nke-Gi n'uba, site n'Aha otu Okpara-Gi Jisus Kraist bu Onye-nwe-ayi. *Amen.*

Mgbe ha ruru ebe nrigo nke Chansul, agagu,

2 *Ndi Korint* 1. 21 na 22.

Ma Onye ahu Nke neme ka ayi na unu guzosie ike nime Kraist, Onye te-kwa-ra ayi manu n'isi, bu Chineke; Onye ka-kwa-ra ayi akara, nye kwa ayi Mo Nso n'obi-ayi, bu ihe ayi ji mara na ayi genwezu nkwa ahu nile.

Inye-aka-ayi di n'Aha Onye-nwe-ayi,
Oziza. Onye meworo elu-igwe na uwa.

Ka ayi kpere Chineke.

Kwe, Onye-nwe-ayi, ka ndi nile ganq n'ebe a me kwa ohu nkwa nke Baptizim-ha, ka ewe me ka ha nwe ume, guzosie ike site na ike sitere n'elu, na inata onyinye asa nke Mo Nso, we si otu ahu bugide nke-Gi ebigh-ebi, nabawanye kwa ubochi na Mo Nso nke-Gi rue mgbe ha ga biaru n'ala-eze ebigh-ebi nke-Gi, site na Jisus Kraist bu Onye-nwe-ayi. *Amen.*

Ka ayi kpere Chineke.

BANYERE NDI AGEJIKO N'ILU-DI-NA-NWUNYE.

Onye-nwe-ayi, kwe, ka ndi agejikota n'ilu-di-nanwunye n'ebe a were ikwesi ntukwasi-obi nedebe nkwa ha kwere n'ogbugba ndu ha gbara n'etiti onwe-ha, ka ha we n'ebiko n'otu nime ihu-n'anya na udo zuru oke we rue n'ogwugwu ndu-ha. *Amen.*

Mgbe ha bara nime Chansul, agagu kwa,

1 *Pita* 4. 10.

Dika unu nile n'otu n'otu natara onyinye-amara, werenu ihe ahu nejerita onwe-unu ozi, dika ndi nachi ezi-na-ulo nke-oma n'amara Chineke nke di n'uzo di iche iche.

Ka ndi-nchu-aja-Gi yiri ezi omume dika uwe.
Oziza. Ka ndi-ebere-Gi ti kwa nkpu onu.

Ka ayi kpere Chineke.

Kwe, Onye-nwe-ayi, ka ndi nile gejere Gi ozi n'ebe a necheta mgbe nile oke ebube uku nke okwa ije-ozi ahu di nke akporo ha nime ya, ka ekpere-ha na otuto-ha we duru ndi-Gi rue oche-eze nke amara-Gi, tinyere aririq ebigh-ebi nke Onye-isi-nchu-aja-ayi di uku nariq Gi, bu Jisus Kraist Onye-ogbugbo nke-ayi. *Amen.*

Mgbe ha biara na Tebel Nso agagu,

1 *Ndi Kprint* 10. 16.

Nke ngozi ahu nke ayi nagozi, o bugh nnweko obara Kraist? Achicha ahu nke ayi nanyawa, o bugh nnweko aru Kraist?

Nka bu nri si n'elu-igwe ridata.

Oziza. Ka madu we rie ufodu nime ya, ghara kwa inwu anwu.

Ka ayi kpere Chineke.

Onye-nwe-ayi, kwe ka onye o bula nke ganq n'ebe a nara Sakrament nke Aru na Obara nke Kraist we were obi nke ezi ncheghari na okwukwe na ihu-n'anya nabia ru Tebel nso nka nso; ka o gabu mgbe ha geji rie Aru nke Kraist nime mo-ha, nu kwa Obara-

Ya, ka ha we juputa kwa na amara na ngọzi nke elu-igwe, ha we nata kwa mgbaghara nke nmehie ha na uru ọzọ nile nke ahuhu nke Kraist neweta n'ih i nye ha nkasi-obi di uku, site na otu Onye ahu bu Jisus Kraist Onye-nwe-ayi. *Amen.*

Kwe, Onye-nwe-ayi, ka onye ọ bula nke ga biaru Gi nso n'Ulo nka ikele Gi ekele n'ih i amara I mere ya, igosi kwa otuto-Gi n'iru ọra madu, ikwuputa kwa nmehie-ya na iriọ kwa ihe ndi ahu di ya nkpa n'ih i nkpuru-obi-ya na anu-arua-ya, o we me ihe ndia nile site na okwukwe siri ike na ezi nsọpuru, site kwa na ihu-n'anya na ilusi ọgu ike, ka I we nara ofufe-nru o nefe Gi, we nye kwa ya ihe nile ọ bula nke I ji amam-ihe-Gi we hu na ọ gabara ya uru. Kwe ihe nile ndia, Onye-nwe-ayi, n'ih i Jisus Kraist, nani otu Onye ogbugbo na Onye-mgbaputa-ayi. *Amen.*

Mgbe ahu Bishop gasi kwa otu a,

Nime Okwukwe ayi kwere na Jisus Kraist, ayi edo Ulo-Chineke nka nsọ n'Aha nke Atọ nime Otù di ngọzi, bu Chineke Nna, Chineke Ọkpara na Chineke Mọ Nsọ. *Amen.*

Ekwuwam na Ulo-Chineke nka akporọ aha (*n'ebe a gu kwa Ulo-Chineke ahu aha*) ka emeghere ugbo a n'ih i isekpuru Chineke n'iru ọra madu, n'Aha nke Nna, na nke Ọkpara, na nke Mọ Nsọ. *Amen.*

Ugbo a ka nsọpuru na ebube nile diri Gi Onye bu Eze, nani otu Chineke nke ọmuma-ihe, Onye di ebigh-ebi nadigh kwa anwu anwu, Onye anya napugh kwa ihu, bu Nna, na Ọkpara, na Mọ Nsọ, mgbe nile ebigh-ebi. *Amen.*

Anthem ma-ọbu Abu geso kwa n'ebe a.

Mgbe abusiri abu ahu, Nkenke Ofufe-nru nke Ekpere Ututu ma-ọbu Ekpere Anyasi geso kwa n'ebe a otu a si dabata ru kwa Kọlekt nke atọ. Abu Ọma arọputara bu 84 na 132.

Ihe-nmuta nke Mbu eweputara 1 Ndi Elze 8. 22-30; Ihe-nmuta nke Abua 1 Ndi Kprint 3. 10-17. Kọlekt arọputara bu Kọlekt Ubọchi Pita onye di nsọ na Kọlekt Sọnde nke-iri na ise ka Trinitati gara.

Tutu agwa Ngọzi Bishop gekpe kwa ekpere nka.

Onye-nwe-ayi, Ngọzi diri Aha-Gi, n'ih i na ọ tọrọ Gi utọ I we tinye n'obi ndi oru-Gi iwu Ulo-Chineke nka n'ih i otuto-Gi na n'ih i isekpuru Gi, gọzie ha na ihe nile ha nwere; nara ọlu nka nke aka-ha luru, cheta ha n'ih i nka; kwe ka ndi nile gerita uru nime olu-nsọ nka we negosi ekele ha ji n'ebe I nọ site na ilu ọlu na Ulo-nsọ nka otu o kwesiri otuto nke Aha-Gi di ngọzi, site na Jisus Kraist bu Onye-nwe-ayi. *Amen.*

Emesia Bishop gewere Ngọzi nka zilaga ọra madu.

Ka udo nke Chineke, nke kachasi uche nile, chebe obi-unu na echiche-uche-unu n'ọmuma na ihu-n'anya nke Chineke, na nke Ọkpara-Ya Jisus Kraist, bu Onye-nwe-ayi: ka ngọzi nke Chineke Nke puru ime ihe nile, bu Nna, na Ọkpara, na Mọ Nsọ, di n'etiti unu, dinye-kwa-ra unu mgbe nile. *Amen.*

IBERIBE NKE ABUA. (PART II).

USORO NKE OFUFE-NRU IMEGHE ULO-CHINEKE-ỌHU (Ọ BULA ỌZỌ).

Mgbe Uko-Chuku ma-ọbu onye neje-oz i ọzọ akara na ndi Chọch Wọden na ọra madu nile batasiri nime Ulo-Chineke n'uzọ esiri eme, agabu kwa otu abu, mgbe abusiri abu nka Uko-Chuku ma-ọbu onye neje-oz i gasi kwa otu a—ebe o do-kwa-ra ọra madu iru.

Umu-nna-ayi ahuru-n'anya nime Onye-nwe-ayi, dika otu o banyere n'obi ndi ezi omume na ndi mara Chineke mgbe ochie, ka ha wue ulo isekpuru Chineke, ka ha me kwa ka ulo ahu ha wuru buru ihe guzoro iche pua n'olu nile nadigh nsq, na ihe nke uwa; N'ih i nka ka ayi ghara itu uche na Chineke geji obi-oma we lekwas i ido-nsq nke ebe a anya nke ayi biara ug bu a ka ayi me ka o pu kwa iche n'ih i olu nsq di iche iche na usoro di iche iche nke ofufe-nru nke Chineke; ma ka ayi were nsq puru kpe kwa ekpere n'ezie ka ngozi nke Chineke dikwas i olu nka ayi gaje ilu ug bu a.

Ora madu nile gegbu kwa ikpere n'ala. Ukp-Chuku ma-ebu onye-neje-oz i gekpe kwa ekpere nka.

Ka ayi kpere Chineke.

Chineke nke di ebigh-ebi, Gi Onye di uku di kwa ike, Onye ebube-Ya di elu nke uku kari kwa echiche-ayi nile, (Onye elu-igwe nke elu-igwe nile napugh inagide,—ole ebe Ulo-nsq nke aka-ayi wuoro gesi kwa nagide Gi?) Onye ji kwa obi ebere-Ya we kwe nkwa na I ghagh inodu n'ebe o bula nke madu abua ma-ebu atq, ndi kwere na Gi gbakpbara n'otu n'Aha-Gi, iriq kwa aririq-ha na inye Gi otuto, kwe, Chineke, ka I nnyere ayi, bu ndi gbakptara n'ebe a n'obi di ume-ala na n'obi kwere ekwe, iji we do kwa ebe nka nsq n'ih i ebube nke Aha-Gi di uku, ka ayi me kwa ebe nka ka o guzo iche pua n'ih e nile nadigh nsq na nke nezigh kwa ezi, na olu uwa nile di iche iche, ka ayi we do ulo a nsq nye isekpuru Gi, nye kwa ikenye Sakrament Nsq nke-Gi, nye kwa ichu-aja nke ekpere na nke ikele ekele, nye kwa olu nsq ozq nile nke o kwesiri ka alua n'ulo nsq nka. Onye-nwe-ayi, ayi nariq Gi, ka I nara kwa olu nke aka-ayi luru, ka I si otu ahu gqzi kwa ya, ka ulo nka di kwa-ra ibuli

ebube-Gi na inye ndi nke Gi nzqputa; site na Jisus Kraist bu Onye-nwe-ayi di ngozi na Onye-nzqputa-ayi. *Amen.*

Emesia ora madu geguzo oq, Ukp-Chuku ma-ebu, onye-neje-oz i na ndi Chqch Wqden, na ndi akara aka geje kwa n'ebe Font di. Ukp-Chuku ma-ebu onye-neje-oz i gekpe kwa ekpere nka.

Onye-nwe-ayi, ayi nariq Gi ka I na nti n'ekpere ndi nke-Gi, kwe ka onye o bula ageme Baptizim n'ebe a, n'Aha nke Nna, na nke Qkpara, na nke Mq Nsq, ka o buru onye edoro nsq site na Mq Nsq nke-Gi, buru kwa onye azqputara n'ih e-Gi na n'onwe ebigh-ebi, ka o we buru kwa akuku aru di ndu nke Otu-Kraist, digide nime qnu-qgugu nke ndi-Gi I rptara ebigh-ebi. *Amen.*

Mgbe ha biara na Lektan (ebe anagu Ihe-nmuta), Ukp-Chuku ma-ebu onye-neje-oz i gekpe ekpere si,

Onye-nwe-ayi, Onye kpughere Onwe-Gi nye madu site n'Okwu nke Ndu, kwe, ka ndi nile ganagu Okwu-nsq-Gi, nke I nyere ayi n'ebe a, we juputa n'okwukwe nke Ozi-oma-Gi; ka ha nagu ha, ka ora madu we naghqta, kwere kwa, ka ndi nile ganu Okwu ahu nara kwa ya n'obi ziri ezi na nke kwesiri ekwesi, ka ha we mia nkpuru nke ntachi-obi, site na Jisus Kraist bu Onye-nwe-ayi. *Amen.*

Mgbe ha biara na Pulpit, Ukp-Chuku ma-ebu onye-neje-oz i, gekpe kwa ekpere otu a,

Onye -nwe-ayi, kwe ka madu nile, bu ndi gekwuputa Okwu-nsq nke-Gi n'ebe a buru ndi gejuputa kwa na Mq Nsq nke-Gi, ka amam-ih e na inu-oku n'obi ha we chigharia obi ndi nmehie, me kwa ka okwukwe

nke umu-Gi guzosie ike; site na Jisus Kraist bu Onye-nwe-ayi. *Amen.*

Mgbe ha biara n'ebe anagu Ekpere (Prayer Desk), Ukp-Chuku ma-phi onye-neje-ozu gasi,

Ka ayi kpere Chineke.

Onye-nwe-ayi, na nti n'ekpere na ariri ndi nke-Gi nke aganagu, nari kwa Gi n'ebe a. Were obi-oma-Gi mezu kwa ha nile, otu o si di nma n'anya-Gi, ka Chineke, ka ora madu nile we nata uju amara-elu-igwe-Gi n'ihu ogbugbo nkpa ha nile. Were kwa ebere-Gi nile gbaghara nmehie ndi nke-Gi nile, ndi ji ezi obi kwuputa nmehie ha n'iru-Gi, nye ha ngozi nke-Gi n'uba, site n'Aha otu Okpara-Gi Jisus Kraist bu Onye-nwe-ayi. *Amen.*

Mgbe ha biaruru nso Chansul agekpe ekpere ndia.

Kwe, Onye-nwe-ayi, ka ndi nile gan o n'ebe a me kwa ohu nkwa nke Baptizim-ha, ka ewe me ka ha nwe ume, guzosie ike, site na ike sitere n'elu, inata onyinye asa nke Mo Nso, we si otu ahu bugide nke-Gi ebigh-ebi, nabawanye kwa ubochi na Mo Nso nke-Gi rue mgbe ha babiaru n'ala-eze ebigh-ebi nke-Gi, site na Jisus Kraist bu Onye-nwe-ayi. *Amen.*

Onye-nwe-ayi, kwe, ka ndi agejikota n'ihu-di-nanwunye n'ebe a were ikwesi ntukwasi-obi nedebe nkwa ha kwere n'ogbugba ndu ha gbara n'etiti onwe-ha, ka ha we n'ebiko n'otu nime ihu-n'anya na udo zuru oke we rue n'ogwugwu ndu-ha. *Amen.*

Mgbe ha bara nime Chansul,

Ka ayi kpere Chineke.

Kwe, Onye-nwe-ayi, ka ndi nile gejere Gi ozi n'ebe a necheta mgbe nile oke ebube uku nke okwa ije-ozu

ahu di nke akporo ha nime ya, ka ekpere-ha na otuto-ha we duru ndi-Gi rue oche-eze nke amara-Gi, tinyere ariri ebigh-ebi nke Onye-isi-nchu-aja-ayi di uko nari Gi, bu Jisus Kraist Onye-ogbugbo nke-ayi. *Amen.*

Na ebe Tebel Nso di,

Onye-nwe-ayi, kwe, ka ndi nile gan o n'ebe a nara Sakrament nke Aru na Obara nke Kraist we were obi nke ezi ncheghari na okwukwe na ihu-n'anya nabiaru Tebel nso nka nso; ka o gabu mgbe ha geji rie Aru nke Kraist nime mo-ha, nu kwa Obara-Ya, ka ha we juputa kwa na amara na ngozi nke elu-igwe, ha we nata kwa mgbaghara nke nmehie-ha na uru ozo nile nke ahuhu nke Kraist neweta, n'ihu inye ha nkasi-obi di uku, site na otu Onye ahu bu Jisus Kraist Onye-nwe-ayi. *Amen.*

Kwe, Onye-nwe-ayi, ka onye o bula gabiaru Gi nso n'Ulo nka ikele Gi ekele n'ihu amara I mere ya, igosi kwa otuto-Gi n'iru ora madu, ikwuputa kwa nmehie-ya na iri kwa ihe ndi ahu di ya nkpa n'ihu nkporu-obi-ya na anu-arua-ya, o we me ihe ndia nile site na okwukwe siri ike na ezi nsopuru, site kwa na ihu-n'anya na ilusi ogo ike, ka I we nara ofufe-nru o nefe Gi, we nye ya ihe nile o bula nke I ji amam-ihe-Gi we hu na o gabara ya uru. Kwe ihe nile ndia, Onye-nwe-ayi, n'ihu Jisus Kraist, nani otu Onye-ogbugbo na Onye-mgbaputa-ayi. *Amen.*

Mgbe ahu Ukp-Chuku geguzo oto nime Chansul, do ora madu iru, o gasi kwa otu a,

Nime Okwukwe ayi kwere na Jisus Kraist, ayi edo Ulo-choch nka nso n'Aha nke At o nime Ot u di ngozi bu Chineke Nna, na Chineke Okpara, na Chineke Mo Nso. *Amen.*

Ekwuwam na Ulo-chọch nka akpọrọ aha (*N'ebe a gu kwa chọch ahu aha . . .*) ka emeghere ugbu a n'ihị isekpuru Chineke n'iru ọra madu, n'Aha nke Nna, na nke Ọkpara, na nke Mọ Nsọ. *Amen.*

Otu Abu geso kwa n'ebe a ma-ọbu Anthem.

Nkenke Ofufe-nru nke Ekpere Ututu ma-ọbu Ekpere Anyasi geso n'ebe a otu o si dabata ru kwa Kolekt nke atọ.

Abu Ọma arọputara bu 84 na 132. Ihe-nmuta nke Mbu eweputara 1 Ndi Eze 8. 22-30. Ihe-nmuta nke Abua eweputara 1 Ndi Kọrint 3. 10-17.

Kolekt arọputara

Kolekt Ubọchi Pita onye di nsọ na

Kolekt Sọnde nke-iri-na-ise ka Trinititi gara.

Tutu agwa Ngozi agekpe kwa ekpere nka,

Onye-nwe-ayi, Ngozi diri Aha-Gi, n'ihị na ọ tọrọ Gi utọ I we tinye n'obi ndi oru-Gi iwu Ulo-Chineke nka n'ihị otuto-Gi na n'ihị isekpuru Gi, gọzie ha na ihe nile ha nwere; nara ọlu nka nke aka-ha luru, cheta ha n'ihị nka; kwe ka ndi nile gerita uru nime ọlu-nsọ nka we negosi ekele ha ji n'ebe I nọ site na ilu ọlu nsọ otu o kwesiri otuto nke Aha-Gi di ngozi, site na Jisus Kraist bu Onye-nwe-ayi. *Amen.*

NGOZI.

Ka udo nke Chineke, nke kachasi uche nile, chebe obi-unu na echiche-uche-unu n'omuma na ihu-n'anya nke Chineke, na nke Ọkpara-Ya Jisus Kraist, bu Onye-nwe-ayi: ka ngozi nke Chineke Nke puru ime ihe nile, bu Nna, na Ọkpara, na Mọ Nsọ, di n'etiti unu, dinye-kwa-ra unu mgbe nile. *Amen.*

USORO NKE

IDO EBE ANELI OZU NSỌ.

Na mgbe akara aka, Ukp-Chuku nke nwe ebe ahu na ndi nedozi ulo-Chineke (ndi Chọch Wọden) na ndi ọzọ gakpọbata kwa Bishop site na ọnu-uzọ. Ukp-Chuku gesi otu a riọ Bishop aririọ.

Nna, nime Onye-nwe-ayi, ayia riọ gi ka ido ebe a nsọ, ka ọ buru kwa ebe aneli ndi-ọma.

Bishop gaza, si,

Ejikerewom ime otu ahu.

Mgbe ahu ndi-Chọch Wọden ge buru uzọ, Bishop aneso kwa ha, ndi Ukp-Chuku na ndi Abu (Kwaia), na ọra Nzukọ ga gba kwa ebe ahu agedo nsọ buruburu nagu ma-ọbu nabu Abu Ọma 16, 23, na 49.

Mgbe abusi-kwa-ra Abu Ọma Bishop gasi:

Ndi m'huru-n'anya ezie nime Onye-nwe-ayi, ebe akwaliri ndi naturu Chineke egwu, na ndi nsọ nọ n'okpuru Ozi-ọma site na iwusa ume nzuzo nke Mọ di ngozi, ma-ọbu site na echiche na uche nke aka-ha, ime ka ihe di nma di kwa n'usoro, we weputa ebe amara aha-ya, ebe ozu (aru) ndi-ọma nke Kraist gezuru ike n'udo rue nbilite-n'ọnwu nke ọra madu n'ubọchi ikpe-azu. Ọlu obi-ọma nke Nna-ayi nke elu-igwe ji amara alu; ka ayi ghara itu-uche kama na O gewere iru-ọma-Ya hu na nzube-ayi nka, nke bu iweputa ebe a n'uzọ di otu a, di nma, ka ayi were ntukwasi-obi, na itu egwu kpe ekpere n'ihị ngozi-Ya, n'ọlu ayi nka.

Chineke, Onye-nwe-ayi, I ziwo ayi ihe site na Okwu nsọ-Gi na ihe di iche n'etiti aru nke narida n'ala na mọ nke madu nke narigo kwuru Chineke Onye nyere

ya; ọzọ site na ihe ndi oru-Gi di nsọ ziri ayi iweputa ebe amara aha ya, ebe ozu (aru) ndi-oma-Gi gatogborọ n'udo we pua n'ihe ruru aru nile, ebe edebere nkpuru-obi-ha nke-oma n'ala nke Onye-nzọputa ha kwesiri ntukwasi-obi.

Ya mere, ebe ayi neso ukpuru nke okwukwe nke ndi oru-Gi, ayi arọputawo ebe nka ayi nọ ugbo a ka ọ buru ulo-aku idebe ozu (aru) nke ọtù ndi bu umu-nne-ayi ndikom na umu-nne-ayi ndinyom; idoba ha nime ya, otu I kara ka elie ha n'ebe ahu.

Ayi nariọ Gi, ezi Onye-nwe-ayi, ka I nara ọlu ihu-n'anya-ayi nka, ka I were ebere kwe ka ndi agedebe ozu (aru) ha n'ebe nka ayi nile we ghara ichezọ mgbe ọ bula ubochi iyipu ebe obibi nke ulu-arun nka; ka ayi we necheta kwa ọnwu ebe ayi nọ na ndu; naghọta kwa ndu ebe ayi n'anwu anwu; ebe ayi gesi n'ọnwu nke nmehie bilie idi kwa ndu nke ezi omume, nke bu kwa nbilite nke mbu nke amara, ka ayi we keta oke nke abua bu nbilite iba n'ebube, site na ebere-Gi, Onye-nwe-ayi Chineke nke kasi amara: Onye di ndu, n'achikọta kwa ihe nile, uwa ebigh-ebi. *Amen.*

Mgbe ahu Bishop gedo ebe ahu nsọ, ọ gasi,

Otu-oma, site n'obi-oma nke ọnọdu-ayi di nsọ nime Nzukọ nke Chineke, ayi edo ala nka nsọ ugbo a, we puta ya ka ọ pua n'ihe ruru aru, na ihe iji me ihe efu, ka ọ buru kwa ebe izuru-ike nke ndi nwuru anwu rue nbilite nke di ebube nke ubochi ikpe-azu, n'Aha nke Nna, na nke Okpara na nke Mọ Nsọ. *Amen.*

Emesia agabu otu abu. Mgbe abusiri abu nka agekwu kwa nwa nkpirikpi Okwu-Chineke. Mgbe ekwubiri ya, otu abu ọzọ geso kwa. Emesia Bishop gekpe ekpere nka so.

Jehova, Chineke nke Abraham, na Aisak na Jekọb,

Gi Onye bu Chineke ahu ọ bugh nke ndi nwuru anwu, kama nke ndi di ndu, Gi, Onye ndi rapuru ebe a di ndu n'aka-Gi nime Onye-nwe-ayi.

Onye-nwe-ayi Jisus Kraist, Gi Onye sitere n'ọnwu-Gi we kari ọnwu ike; site kwa na nbilite-Gi ọzọ we meghere ayi ọnu-uzọ nke ndu ebigh-ebi: Gi, Onye gezite ndi mọ-ozu-Gi ka ha chikọta ndi-Gi arọputara arọputa site na nsọtu nile nke uwa; Mọ Nsọ, bu Onye di ngọzi, Onye-nwe-ayi na Onye nenyne ndu, Gi, Onye aru ndi oru-Gi bu ulo nsọ-Gi, site na amara-Gi nke nedo nsọ n'ebi nime ha; ayi ji obi di ume-ala ariọ Gi, Chineke banyere ndi agewebata ozu (aru) ha n'ebe a, ilakwuru Nna-ha na mọ, ka ha we zuru ike na ntukwasi-obi nke nbilite-n'ọnwu ba na ndu ebigh-ebi, site na Gi, Onye-nwe-ayi, Chineke di ngọzi, Onye gerughari aru-ayi ruru aru ka ọ we dika nke Gi di ebube; dika ọlu uku-Gi I luru, iweta ọbuna ọnwu n'okpuru Onwe-Gi n'ihe nile, si di: Chineke Nna, Chineke Okpara, na Chineke Mọ Nsọ, nara, do nsọ, gọzi kwa ebe nka banyere ihe eweputara ya, otu ihe Gi Onwe-Gi kara aka si di. Ayi edebewo ya ọbuna idoba ozu (aru) ndi oru-Gi nime ya rue mgbe ọnu-ogugu ndi-Gi arọputara arọputa gezu: Ayi na ha na ndi ọzọ nile si n'ebe a la n'ezi okwukwe n'Aha nsọ-Gi, ge nwezu kwa izu oke ayi na ngọzi nenwegh ọgwugwu. *Amen.*

Ka udo nke Chineke, nke kachasi uche nile, chebe obi-unu na echiche-uche-unu n'omuma na ihu-n'anya nke Chineke, na nke Okpara-Ya Jisus Kraist, bu Onye-nwe-ayi: ka ngọzi nke Chineke Nke puru ime ihe nile, bu Nna na Okpara na Mọ Nsọ, di n'etiti unu, dinye-kwa-ra unu mgbe nile. *Amen.*

USORO EZUPUTARA

IKPQBATA NDI KATEKUMEN.

Ka agesi me. Ofufe-nru nka ka agagu ma agusia Ihe-nmuta nke abua, ma-ɔbu na mgbe ufodu ɔzɔ oghere di.

Ndi agaje ime Katekumen geguzo ɔtɔ n'iru Nzukɔ, mgbe Ukp-Chuku ma-ɔbu Onye-neje-ozu gagu kwa ufodu nime Amà-Ukwu ndia so.

Ọzọ kwa, ihe banyere onye ala ọzọ, nke ọ bugh na ndi-Gi, bu Israel, ka o sitere, ma o siwo n'ala di anya bia n'ih i aha-Gi: mgbe ọ gabia kwa kpe ekpere n'ebe ulo a di; Gi onwe-Gi nuru kwa n'elu-igwe, me dika ihe nile si di nke onye ala ọzọ ahu nakpoku Gi; Ka ndi nile nke uwa we mara aha-Gi, itu egwu Gi. 1 *Ndi Eze* 8. 41-43.

Umu ala ọzọ kwa, ndi narapara Jehova, ijere Ya ọzi, na ihu aha Jehova n'anya, na iburu Ya ndi-oru, onye ọ bula nke nedebe ubochi-izu-ike ghara ime ya ka ọ ghara idi nsọ, nke nejidesi kwa ọgbugba-ndum ike; M'geme ka ha biarue ugwu nsom, M'geme kwa ka ha n'uria n'ulo-ekperem. *Aisaia* 56. 6, 7.

Gi Onye anya-Gi abua di ọcha kari ihu ihe ọjọ, Onye napugh kwa ilegide nmegbu anya. *Habakuk* 1. 13.

Ayi na unu gayikọ je, n'ih i na ayi anuwo na Chineke nonyere unu. *Zekaraia* 8. 23.

Ngọzi nadiri ndi agu ezi omume nagu, ndi akpiri nakpọ kwa nku na ya: n'ih i na ndi ahu ka afọ gehu. *Matiu* 5. 6.

Onye ọ bula nke nebugh obe nke aka ya, sokwam n'azu, ọ pugh ibu onye neso uzom. *Luk* 14. 27.

Onye ahu ka ndi-amuma nile nagbara ama, na site n'aha-Ya onye ọ bula nke kwere na Ya ganata ngbaghara nmehie. *Ọlu Ndi-Ozi* 10. 43.

Mgbe ahu Nzukɔ nile gegbu ikpere n'ala, Ukp-Chuku ma-ɔbu onye-neje-ozu gekpe kwa ekpere otu a,

Chineke, Onye nke puru ime ih i nile, Onye ji otu ọbara ke mba nile madu nọ ka ha we biri n'iru uwa, I kwegh kwa ka madu ọ bula na n'iyi, kama ka ewe zoputa madu nile ka ha we biarue n'omuma-ihe nke ezi-okwu; mere madu ndia ebere bu ndi nachọ ugbu a irapara n'aru ndi nke-Gi, ka ha we nuru, nata kwa okwu nke ndu, we jikere iba n'ogbugba-ndu-Gi. Nye ha ezi ncheghari, nye-kwa-ra ha aka iju ozizi ugha nile na omume nadigh ọcha, we tukwasi nani Gi obi. Kwe ka Mọ Nsọ-Gi si otu a lua ọlu n'obi ha ka ha we kwere iso Ọkpara-Gi Jisus n'ih e nile ọ bula, ka ha we nata n'aka-Gi nzoputa zuru ezu, site n'olu ọma nke ọnwu-Ya na ihu ahuhu. Nyere ha aka isi n'ike ba n'ike rue mgbe ha gabiaru n'iru Gi n'ubochi ahu mgbe I gachikota ndi-Gi site na mba nile nke uwa. Kwere nka n'ih i ọlu-ọma nke nani Onye-nwe-ayi na Onye-nzoputa-ayi bu Ọkpara-Gi Jisus Kraist. *Amen.*

Ebe ndi aneme Katekumen guzoro ɔtɔ, Ukp-Chuku ma-ɔbu Onye-neje-ozu, gagu ha ajuru ndia so, ha gaza kwa n'olu aganu nke-oma dika ndia so:

Ukp-Chuku. I nachosi ike ezie ibu onye-Kraist? *Ọziza.* E, anamachosi ya ike ezie.

Ukp-Chuku. I kwere n'Onye-nwe-ayi bu Jisus Kraist?

Ọziza. Ekwerem na Jisus Kraist bu Ọkpara Chineke.

Ukp-Chuku. I juru okwukwe nile di n'ikpere arusi ma-ɔbu uzọ ọzọ ife Chineke nke i neso?

Ọziza. E, ajurum okwukwe nile di nime ikpere arusi, zube kwa site n'inye aka nke Chineke irapusi ya.

Ukp-Chuku. I cheghariwo na nmehie-gi, zube kwa ijusi ihe nile nke Chineke gosiri gi megidere iwu-Ya nile ma-ọbu uche-nso-Ya?

Qziza. Nke ahu bu ihe m'nachosi ike.

Ukp-Chuku. I kwere ido onwe-gi n'okpuru ihe-nmuta ka ewe me gi Baptizim?

Qziza. E, achorom ka ejikerem ime Baptizim.

Ukp-Chuku. I gejisi kwa ike irapara n'ikpere Chineke nke ndi-Kraist, na ime ka ibi-obi-gi (na ibi-obi ezi-na-ulo-gi) daba dika iwu Kraist si di?

Qziza. Agameme otu a sire n'inye-aka Chineke.

Ukp-Chuku ma-ọbu Onye-neje-ozu gasi kwa:

Chineke Nke puru ime ihe nile, Onye nyeworo unu ọchichọ ime ihe nile ndia, Ya nye kwa unu ike na ume imezu ihe ahu, we lusia ezi ọlu, Ọ malitere ilu nime unu, site n'Onye-nwe-ayi Jisus Kraist. *Amen.*

Ukp-Chuku. Ka ayi kpere Chineke.

Ebe ọra madu gburu ikpere n'ala, ha gagu kwa Ekpere nke Onye-nwe-ayi, otu a,

Nna-ayi, Nke bi n'elu-igwe, Ka Aha-Gi di nsọ. Ka ala-eze-Gi bia. Ka eme ihe I nachọ, dika (esi eme ya) n'elu-igwe, (ka eme kwa ya) otu ahu n'uwa. Nye ayi nri ta nke gezuru ayi n'ubochi ta. Gbaghara ayi ihe ọjọ nile ayi mere, otu ayi onwe-ayi si gbaghara ndi mere ayi ihe ọjọ. Edubala ayi nime ọnwunwa; Ma ọputa ayi n'aka aji ihe. N'ihia na ala-eze bu nke Gi, Na ike, na otuto, Mgbe nile mgbe nile. *Amen.*

KOLEKT.

Chineke nke Abraham, Chineke nke Aisak, Chineke nke Jekob, gozie madu ndia ndi nachosi ike ibu oru-Gi, gha nkpuru ndu ebigh-ebi n'obi ha, ka ha we muta ihe ọ bula n'Okwu nsọ-Gi n'uzọ ga ba uru,

ka ha we mezu kwa otu ihe ahu ezie. Onye-nwe-ayi, were ebere legide ha anya, gozie ha, ka ebe ha namuta kwa ihe n'onu-Gi, ha we hu izu ike nye nkpuru-obi ha, n'ikpe-azu ndu ebigh-ebi, site na Jisus Kraist bu Onye-nwe-ayi. *Amen.*

NGOZI

Onye-nwe-ayi Nke puru ime ihe nile, Onye bu ulo-elu di ike n'ebe ndi nile tukwasiri obi-ha na Ya, na Onye ihe nile di n'elu-igwe na uwa nekpere nana kwa nti, ka O debe unu n'okpuru nchedo-Ya, me kwa ka unu guzosie ike na ntukwasi-obi na ọ digh aha ọ bula ọzọ n'okpuru elu-igwe ageji hu udo na nzoputa ma ọ bugh nani Aha Onye-nwe-ayi Jisus Kraist. *Amen.*

Usoro Ofufe-nru di n'elu bu ihe ezubere ka anagu banyere ndi-nachọ-ibu ndi-Kraist, ndi mere ka afo ju kwa Ukp-Chuku ma-ọbu Onye-neje-ozu ahu banyere idi-ọcha na idi-ọku n'obi ha, bu ndi malitere ido onwe-ha n'okpuru ihe-nmuta amara aha ya.

O kwesiri iburu uzọ denye aha-ha na Akwukwo-Nzuko, ndi-Katekumen, ma ofufe-nru a di n'elu gasia.

USORO NA UZỌ

ESI AKPOBATA ONYE RAPURU
NZUKO CHỌCH NKE ROM BATA NA
NZUKO KRAIST DI NIME DAIOSIS
NKE NAIJA.

Otu agesi me. Ofufe-nru nka ka agagu ma agusia Ihe-nmuta nke abua, ma-ọbu na mgbe ufodu ọzọ oghere di.

Onye ahu agakpobata geguzo ọtọ n'iru Nzuko, mgbe ahu Ukp-Chuku ma-ọbu Onye-neje-ozu gaju ajuju sonu.

Ukp-Chuku. I matara nke-oma na ihe nile di nkpa gbasara nzọputa di n'Akwukwọ Nsọ?

Qziza. Emewo ka m'mara ya nke-oma.

Ukp-Chuku. I kwere na aguwo ayi na ndi ikpe namagh n'iru Chineke nani n'ibi ọlu-oma nke Onye-nwe-ayi Jisus Kraist site n'okwukwe?

Qziza. Ekwerem ezie.

Ukp-Chuku. I jukwara ozizi ndi Rom meturu Pogatọri (Ebe eji ọku erechapu nmehie n'ala mọ), Padons (Mgbaghara di iche iche), Imejis (Isekpuru onyinyo akpuru akpu), Reliks (Iberibe ihe ndi nsọ ochie nwere, nke echere na ike di nime ha), na Invokeshon nke Seints (Iriọ ndi nsọ ochie aririọ)?

Qziza. Ajurum ha nile.

Ukp-Chuku. Sakrament ole ka Kraist kaworo nime Nzukọ-Ya?

Qziza. Nani abua; Baptizim na Nri-Anyasi nke Onye-nwe-ayi.

Ukp-Chuku. Ole ihe i chere n'ihe gbasara àjà anachu kwa na Nri-Anyasi nke Onye-nwe-ayi?

Qziza. Ha bu akukọ nenwegh isi na ọdu nke nkwulu na nduhie di izere ndu di nime ha.

Mgbe ahu Ukp-Chuku ma-ọbu Onye-neje-ozu gasi otu a,

Ayi akpobata gi ka i buru onye otu Nzukọ Kraist nke di nime Daiosis nke Naija, ayi esi otu a rara gi nye na amara nke Chineke. *Amen.*

Ka ayi kpere Chineke.

Chineke nke di ngozi, Nna nke di ndu ebigh-ebi, Gi Onye-ndú nke ndi kwere na Gi, ayi ji obi di-ume-ala nariọ Gi ka I were amara-Gi gba oru-Gi nka ume, onye ayi kpobatarara ugbo a nime Nzukọ nke Kraist di nime Daiosis nke Naija (ebe o si kwa-ra na Nzukọ Chọch nke Rom puta), Nyere ya aka ka o gesi kwa

guzosie ike nime ezi okwukwe ahu nke o kwuputara ugbo a. Nye ya Mọ Nsọ nke-Gi ka O nedu ya na ndu ya nile, nezi kwa ya ihe omimi nsọ-Gi, kwere nka Nna di ebere site na Jisus Kraist bu Onye-nwe-ayi, Onye soro Gi na Mọ Nsọ nabu kwa eze, Otù Chineke, uwa ebigh ebi. *Amen.*

USORO NKE

ILI OZU UMU-NTAKIRI.

Ukp-Chuku na ndi-neje-ozu gezu ozu n'onu-uzo ogige Ulo-Chineke, buru ya uzọ naga n'ulo-Chineke ma-ọbu n'ili, naga ma-ọbu nabu otu a si,

Mu onwem bu nbilite-n'onwu na ndu (ka Jisus siri): onye nekwere na Mu, ọbuna ma asi na onwuru anwu, ọ gadi ndu ọzọ: ọzọ, onye ọ bula nke nadi ndu nke nekwere kwa na Mu, ọ gagh-anwu ma-ọli rue mgbe ebigh-ebi. *Jon 11. 25, 26.*

Mu onwem amawo na Onye-nhaputam di ndu, na Ọ gebili kwa ọtọ n'elu ájá n'ikpe-azu: Onye mu onwem gahuru onwem, anyam abua gahu kwa Ya, Ọ bugh kwa onye ala ọzọ. *Job 19. 25, 27.*

Ayi ewetagh ihe ọ bula n'uwa, ayi apugh kwa iwere ihe ọ bula pua nime ya. Jehova nyere, Jehova anarawo kwa; ka aha Jehova buru ihe agọziri agọzi. *1 Timoti 6. 7. Job 1. 21.*

Dika onye-ozuzu-aturu ka Ọ gazu igwe aturu Ya, n'ogwe-aka-Ya ka Ọ gachikọta umu-aturu, ọ bu kwa n'obi-Ya ka O gekuru ha. *Aisaia 49. 11.*

Mgbe ha batasiri n'ulo-Chineke agagu ma-ọbu bua Abu Oma nka.

Abu Oma 23.

1 Jehova bu onye nāzúm dika aturu; ọ digh ihe kọrọm.

2 N'ebe-ita-nri nke ahihia ndu ka Ọ nēme ka m'makpu: n'akuku miri nke izu-ike ka O nēdum nwayọ.

3 Ọ nēweghachi nkpuru-obim: O nēdum n'uzọ nile nke ezi omume n'ihī aha-Ya.

4 Ọzọ, asi na ejem ije na ndagwurugwu onyinyo ọnwu, m'gagh-atu egwu ihe ọjọ ọ bula; n'ihī na Gi onwe-gi nọyerem: ndele-Gi na nkpa-n'aka-Gi, ha onwe-ha nākasim obi.

5 I nēdo table n'usoro n'irum n'anya ndi nākpabum: I tewo isim manu; ikom bu inwebiga-ihe-òkè.

6 Nání idi-nma na ebere gāgbasom ubochi nile nke ndum: m'gēbi kwa n'ulo Jehova rue ogologo ubochi nile.

Otuto diri Nnà, na Ọkpara: na Mọ Nsọ;

Otú ọ diri na mbu, ọ di ugbo a, ọ gadigide otú a: we rue n'uwa ebigh-ebi. Amen.

Mgbe agusiri Abu Ọma, agagu Ihe-nmụta eweputara n'isi nke iri nke Ozi-ọma dika Mak Onye di nsọ dere ya.

Mak 10. 13.

Ha we kutara Ya umu-ntakiri, ka Ọ we metu ha aka: ma ndi nēso uzọ-Ya bara ha nba. Ma mgbe Jisus huru ya, iwe were Ya nke-uku, Ọ si ha, Kwenụ ka umu-ntakiri biakutem; unu egbochila ha; n'ihī na ala-eze Chineke bu nke ndi di otú a. N'ezie asim unu, Onye ọ bula nke nāgagh-anara ala-eze Chineke dika nwatakiri, ọ gagh-abà nime ya ma-ọli. Ọ we kuru ha n'aka-Ya, bikwasi ha aka-Ya abua, we gọzie ha nke-ọma.

Mgbe ha ruru n'ili, mgbe anedozi ozu ka adọba ya n'ala, Ukp-Chuku gasi, ma-ọbu Ukp-Chuku na ndi-neje-ozī gabu:

Madu nke nwayi muru nwere nani nkpunkpu mgbe idi ndu, o juputa-kwa-ra n'ihuju-anya. O puputara;

egbuda kwa ya dika ifuru-osisi; ọ nagbapu dika onyinyo, ọ digh-anọgide n'otu ebe.

Emesia, mgbe ufodu ndi neguzo nso natu ozu ahu aja, Ukp-Chuku gasi,

Ebe ọ diworo Chineke Nke puru ime ihe nile nma n'ebere uku-Ya iwere n'Onwe-Ya nkpuru-obi nke nwa nka lara ala ugbo a, ya mere ayi arara aru-ya nye n'ala; aja lara aja, ntu lara ntu, uzuzu lara uzuzu; n'ezie olile-anya kwesiri ntukwasi-obi nke Nbilite-n'ọnwu ba na ndu ebigh-ebi, site n'Onyenwe-ayi Jisus Kraist; Onye geme aru nke ọnọdu-ayi di ala ka ọ nwe oyiyi ọhu, ka ya na aru nke ebube-Ya we nwekọ otu udi, dika ilusi-ọlu-ike ahu si di nke O ji pu ọbuna ido ihe nile n'okpuru Onwe-Ya.

Ma-ọbu nka,

Ayi aranye n'aka ebere-Gi, Nna nke ebere, nkpuru-obi nke nwa-Gi nka; ya mere ayi arara aru-ya nye n'ala, aja lara aja, ntu lara ntu, uzuzu lara uzuzu; Ayi ariọba kwa obi-ọma-Gi nke nenwegh ọgwugwu ka I nye ayi amara ka ayi nadi ndu n'egwu-Gi na ihu-n'anya-Gi nọgide kwa n'iru-ọma-Gi rue ọnwu, ka ọ gabu mgbe ikpe gabia nke I nyeworo n'aka Ọkpara-Gi ihuru-n'anya nke uku, ka nwa nka na ayi onwe-ayi we buru kwa ndi aganara nke ọma n'iru-Gi. Kwere nka, Nna nke di ebere, n'ihī Jisus Kraist, nani Onyen-zọputa-ayi, Onye-ogbugbo na Ọnu-nekwuru-ayi. Amen.

Emesia agagu ma-ọbu bua,

Agu agagh-agu ha ọzọ, akpiri agagh-akpọ kwa ha nku ọzọ; anyanwu aghagh-acha kwa ha ọzọ, ma-ọbu okpom-ọku ọ bula. N'ihī na Nwa-aturu ahu nke nọ n'etiti oche-eze ahu gazu ha dika aturu, O geduru kwa ha ga n'isi-iyi nke miri nke ndu: Chineke gehichapu kwa anya-miri nile ọ bula n'anya-ha.

Ukp-Chuku gasi kwa n'ebe a,

Ma Eze nke mgbe nile, Nke anapugh imebi emebi, Nke anapugh ihu anya, Onye nani Ya bu Chineke, nsopuru na otuto diri Ya rue mgbe nile ebigh-ebi. *Amen.*

Onye-nwe-ayi, mere ayi ebere.

Kraist, mere ayi ebere.

Onye-nwe-ayi, mere ayi ebere.

Nna-ayi, Nke bi n'elu-igwe, ka Aha-Gi di nsq. Ka ala-eze-Gi bia. Ka eme ihe I nacho dika (esi eme ya) n'elu-igwe, (ka eme kwa ya) otu agu n'uwa. Nye ayi nri ta nke gezuru ayi n'ubochi ta. Gbaghara ayi ihe ojq nile ayi mere, Otu ayi onwe-ayi si gbaghara ndi mere ayi ihe ojq. Edubala ayi nime onwunwa; Ma doputa ayi n'aka ajo ihe. *Amen.*

Ukp-Chuku. Nye ya izuru-ike ebigh-ebi;

Oziza. Kwe ka ihè ebigh-ebi mukwasi ya.

Ukp-Chuku. Ayi kwere n'ezie ihu idi-nma nke Onye-nwe-ayi,

Oziza. N'ala nke ndi di ndu.

Ukp-Chuku. Onye-nwe-ayi, nuru ekpere-ayi;

Oziza. Ka akwa-ayi bia rue Gi aru.

Mgbe ahu agekpe otu nime Ekpere ndia so ma-ogu ha ato,

Ukp-Chuku geburu uzp si,

Ka ayi kpere Chineke.

Onye-nwe-ayi Jisus Kraist, Gi Onye kuru umu-ntakiri n'aka-Gi abua we gozie ha: Meghe anya-ayi abua, ayi nariq Gi, ka ayi we ghota na o bu site na idi-nma-Gi ka iji we were nwa-Gi nka ba nime aka ebigh-ebi-Gi na nime ihu-n'anya-Gi nenwegh-ogwugwu; Onye soro Nna na Mo Nsq nadi ndu, nabu kwa eze, otu Chineke, uwa ebigh-ebi. *Amen.*

Chineke, Onye uzq-Gi nile zoro ezo, qlu-Gi kwa di ebube nke uku, Onye nemegh ihe o bula n'efu, ma I nahu ihe nile I kere eke n'anya: kasi kwa ndi oru-Gi obi, ndi etiputaworo obi-ha onya o negbu kwa ha ngbu; kwere ka ha gesi hu Gi n'anya fe kwa Gi ofufe na ndu nka, ka ha na nwa-Gi nka, we nata nmezu nke nkwa-Gi nile n'uwa nke n'abia; site na Jisus Kraist bu Onye-nwe-ayi. *Amen.*

Chineke, Nna-ayi nke elu-igwe, ayi ekele Gi n'ihhi otu I si were ihu-n'anya-Gi we nefe nwa-nne-ayi onye nkpuru-obi-ya nonyere Gi ugbu a na Paradais nezuru ike. Ayi nariq Gi ka I kasie ndi nile neru uru banyere ya, nye kwa ya udo nke Gi na ngozi nke elu-igwe nke Gi. Zie ayi nile iwere-wanye ndu ayi dum tinyesia Gi n'aka, naha Gi n'anya, nefe kwa Gi ofufe n'obi ayi nile; ka o gabu ma na ndu, ma n'onwu, we rue ebigh-ebi, ayi ewe buruzue nke-Gi, site na Jisus Kraist Onye-nwe-ayi. *Amen.*

2 Ndi Korint 13. 14

Ka amara nke Onye-nwe-ayi Jisus Kraist, na ihu-n'anya nke Chineke, na nwekp nke Mo Nsq, dinyere ayi nile mgbe nile. *Amen.*

USORO NKE

ILI OZU NDI KATEKUMEN.

Ukp-Chuku gezute ozu ahu n'onu-uzp Ulo-Chineke, buru ya uzp naga, nagu kwa otu a si:

Dika o bu kwa ihe edebeworo madu ka ha nwua

anwu nani otù mgbe, ma mgbe nka gasiri ikpe eso ya. *Ndi Hibri* 9. 27.

Ma madu, dika ahihia ka ubochi-ya nile di; Dika okoko-osisi ohia, otú a ka o nawa okoko.

N'ihí na ifufe agabigawo ya n'isi, o we ghara idi; Onodu-ya agagh-ama kwa ya ozọ.

Ma ebere nke Jehova nesi na mgbe ebigh-ebi we rue mgbe ebigh-ebi n'aru ndi natu egwu Ya, Ezi omume-Ya di kwa-ra umu umu. *Abu Oma* 103. 15, 16, 17.

N'ihí na ayi ewetagh ihe o bula n'uwa, o bu kwa n'ihí na ayi apugh iwere ihe o bula pua nime ya. *1 Timoti* 6, 7.

Jehova ka o bu: Ya me ihe di nma n'anya-Ya. *1 Samuel* 3. 18.

Mgbe ha batasiri nime Ulo-Chineke agagu ma-ọbu bua otú nime Abu Oma abua ndia so, ma-ọbu ha abua.

Abu Oma 6.

1 Jehova, abalaram nba n'iwe-Gi, adọ-kwa-lam aka na nti n'onuma-Gi.

2 Merem amara, Jehova; n'ihí na onye taworo aru ka m'bu; mem ka m'diri ndu, Jehova; n'ihí na okpukpum nile nāma jijiji.

3 Nkpuru-obim nāma kwa jijiji nke-uku; ma Gi onwe-gi, Jehova, rue ole mgbe?

4 Lata, Jehova, dọputa nkpuru-obim. Zọputam n'ihí ebere-Gi.

5 N'ihí na o digh ncheta-Gi di n'onwu: nime ala-mọ ònye gēkele Gi?

6 Adọgbuwom onwem n'ọlu n'ize-umem; kwa-abali ka m'nēme ka ihe-ndinam se n'elu anya-mirim; ejim anya-mirim de ihe m'ji edina.

7 Anyam emebiwo site na nkpasu-iwem dika uwe nla mebiri; o kawo nká n'ihí ndi-nkpagbum nile.

8 Si n'ebe m'nọ wezuga onwe-unu, unu nile ndi nālu ajọ ihe; n'ihí na Jehova anuwo olu ákwám.

9 Jehova anuwo arirọ-amaram; Jehova gānara ekperem.

10 Ihere gēme ndi-irom nile, ha gāma kwa jijiji nke-uku: ha gālaghachi azu, ihere gēme ha na mberede.

Otuto diri Nná, na Okpara: na Mọ Nsọ;

Otú o diri na mbu, o di ugbo a, o gadigide otú a: we rue n'uwa ebigh-ebi. Amen.

Abu Oma 39.

1 Asirim, Ka m'lezie uzom nile anya, ka m'we ghara iwere irem mehie: ka m'debere onum ihe ikechi onu, mgbe onye nēmebi iwu nọ n'irum.

2 Aghorom onye-ogbi n'inọ-dū, agbaram nkiti, ọbuná ipu n'ikwu ezi ihe; ewe kpalie ihe-ngbum.

3 Obim di oku nimem; mgbe m'nātughari uche oku rebere: m'we were irem kwue okwu:

4 Jehova, me ka m'mara ogwugwum, na otútù ubochim nile, ihe o bu; ka m'mara ka m'si buru ihe nākwusi akwusi:

5 Le, I mewo ubochim nile dika ntu-ọbu-aka; mgbe ndum di kwa ka ihe nābugh ihe n'iru Gi: n'ezie nání otù nku-ume ka madu o bula bu, n'iguzosi-ike-ya.

6 N'ezie o bu n'onnyinyo ka madu nējeghari: n'ezie n'otù nku-ume ka ha nāgba aghara. O nākwakọba àkù, ma o magh onye gāchikọta ha.

7 Ma ugbo a, Onye-nwe-ayi, m'leworu anya gini? Ncherem, n'ebe I nọ ka o di.

8 Naputam n'aka njehiem nile: emelam ka m'buru ihe-ita-uta nke onye-nzuzu.

9 Aghorom onye-ogbi, adighm-asaghe onum; n'ihí na Gi onwe-gi mere ya.

10 Si n'arum wezuga ihe-otiti-Gi: emewo ka mu onwem gwusia site n'ilu-ògù nke aka-Gi.

11 I ji iba-nba nile dọ madu aka na nti n'ihì ajọ omume, I we me ima-nma-ya anāchọsi ike ka ọ gbaze dika nla: n'ezie nání otù nku-ume ka madu ọ bula bu.

12 Nuru ekperem, Jehova, na kwa nti ntikum; agbala nkiti n'anya-mirim: n'ihì na ọbia ka m'bu n'ebe I nọ, abum onye-nnọdu, dika nnam-hà nile.

13 Lepum anya, ka m'we gbasa irum; tutu mu ala, ghara inọ kwa ọzọ n'uwa.

Otuto diri Nnà, na Ọkpara: na Mọ Nsọ;

Otú ọ diri na mbu, ọ di ugbo a, ọ gadigide otú a: we rue n'uwa ebigh-ebi. Amen.

Mgbe ahu agagu Ihe-nmuta eweputara n'Akwukwo-ozì nke Abua nke Pita, Onye di nsọ.

2 Pita 3. 8-14.

Ma unu ekwela ka otú ihe a me unu nchefu, ndi m'huru n'anya, na otù ubọchi di ka nnù arọ abua na ọgu iri n'anya Onye-nwe-ayi, nnù arọ abua na ọgu iri di kwa ka otù ubọchi. Onye-nwe-ayi anọgh ọdù n'ime nkwa-Ya, dika ufodu nāgu ya na ọ bu inọ-ọdù; kama Ọ nātachiri unu ogologo-ntachi-obi n'ihì na O zubegh ka ndi ọ bula la n'iyi, kama ka madu nile bia rue nchèghari. Ma ubọchi Onye-nwe-ayi gābia dika onye-ori; nke ọ bu nime ya ka elu-igwe gēji oké uzù gabiga, ihe nile di n'elu-igwe gāgba kwa ọku we la n'iyi, uwa na ọlu nile aluru nime ya gērechapu kwa. Ebe anēme ka ihe ndia nile la n'iyi otú a, ọ bu aha madu gini ka unu nāghagh ibu n'ibi-obi nsọ nile na nsọpuru-Chineke nile, nēle anya ọbibia nke ubọchi ahu nke Chineke, nēme kwa ka ọ bia ngwa ngwa, nke elu-igwe gēre ọku we la n'iyi n'ihì ya, ihe nile di n'elu-igwe gāgba kwa ọku we gbaze?

Ma dika nkwa-Ya si di, ayi nēle anya elu-igwe ọhu na uwa ọhu, nke ezi omume bi nime ha. N'ihì nka, ndi m'huru n'anya, ebe unu nēle anya ihe ndia, nānunu ọku n'obi ka ewe hu unu n'odu, ndi-nēnwegh ntupọ, ndi anāpugh kwa ita uta n'iru Ya.

Mgbe ha bia ruru n'ili Ukp-Chuku ga si:

Madu nke nwayi muru nwere nani nkpunkpu mgbe idi ndu, o juputa-kwa-ra n'ihu-anya. O puputara, egbuda kwa ya dika ifuru-osisi; ọ nagbapu dika onyinyo, ọ digh-anọgide n'otù ebe.

N'etiti ndu ayi nọ n'ọnwu: onye ka ayi gagbakuru n'ihì inye-aka, ma-ọbugh Gi Onye-nwe-ayi, bu Onye newe iwe kwesiri ekwesì n'ihì nmehie-ayi nile?

Ma otú ọ di, Gi Onye-nwe-ayi, Chineke kasi di nsọ, Gi Onye-nwe-ayi kasi ike, Gi Onye-nzọputa di nsọ kasi kwa n'ebere, arala ayi nye n'aka ihe-ufu di ilu nke ọnwu ebigh-ebi.

Onye-nwe-ayi, I mara ihe-nzuzu nile nke obi-ayi; emechila nti ebere Gi n'ekpere-ayi; ma rapu ayi, Onye-nwe-ayi kasi di nsọ, Gi Chineke kasi ike, Gi Onye-nzọputa di nsọ kasi kwa n'ebere, Gi Onye-ikpe kwesiri ekwesì nke-uku, Onye nadi ndu ebigh-ebi, ekwela ayi dapu n'ebe I nọ na mgbe ikpe-azu ayi, n'ihì ihe-ufu ọ bula nke ọnwu.

Emesia, mgbe ahu agetinye ozu n'ili. Mgbe madu ufodu geguzo natu kwa aja n'ozu ahu, Ukp-Chuku ga si:

Ebe ọ diworo Chineke Nke puru ime ihe nile nma iwepu n'uwa nka nkpuru-obi nke nwa-nna-ayi nka. ya mere ayi arara aru-ya nye n'ala; ájá lara ájá, ntu lara ntu, uzuzu lara uzuzu; n'ezì olile-anya kwesiri ntukwasi-obi na nbilite-n'ọnwu nke ndi nwuru anwu.

Emesia, mgbe ahu agagu Elkpere ndia so.

Ka ayi kpere Chineke.

Onye-nwe-ayi mere ayi ebere.

Kraist mere ayi ebere.

Onye-nwe-ayi, mere ayi ebere.

Nna-ayi, Nke bi n'elu-igwe, Ka Aha-Gi di nsq. Ka ala-eze-Gi bia. Ka eme ihe I nachq, dika (esi eme ya) n'elu-igwe, (ka eme kwa ya) otu ahu n'uwa. Nye ayi nri ta nke gezuru ayi n'ubochi ta. Gbaghara ayi ihe ojof nile ayi mere, Otutu ayi onwe-ayi si gbaghara ndi mere ayi ihe ojof. Edebula ayi nime onwunwa; Ma doputa ayi n'aka ajof ihe. *Amen.*

Chineke, Nke di ebere, Gi Onye of diworo nma iwepu n'elu-uwa nka ndu nke nwa-nna-ayi nka ahuru-n'anya; were amara nye ayi bu ndi nke no naga ije nke ayi n'uwa nka, ka ayi were ezi omume n'efe Gi ofufe, n'ikpe-azu ka ayi we rue n'onu ahu nke anapugh iguta-onu, nke I doziworo nye ndi huru Gi n'anya n'ezie; n'ihl Jisus Kraist, bu Onye-nwe-ayi. *Amen.*

Chineke, Nke puru ime ihe nile, na Onye di ndu ebigh-ebi, Nna nke Onye-nwe-ayi Jisus Kraist, Onye bu nbilite-n'onwu na ndu; Onye of gabu onye nekwere na Ya, obuna ma asi na of nwuru anwu, of gadi ndu ozof; ozof kwa, onye of bula nke nadi ndu nekwere kwa na Ya of gagh anwu ma-ofi rue mgbe ebigh-ebi; ayi ji obi di ume-ala ariof Gi ka I me ka ayi si n'onwu nmehie bilite ba na ndu nke ezi omume; ka, mgbe ayi garapu ndu nka, ka ayi we zuru ike na Ya; ka of gabu nime nbilite-n'onwu nke ora madu n'ubochi ikpe-azu, ewe hu ayi ndi aganara nke-oma n'iru Gi: site na Jisus Kraist bu Onye-ogbugbo-ayi na Onye-ngbaputa-ayi. *Amen.*

Ka amara nke Onye-nwe-ayi Jisus Kraist, na ihu-n'anya nke Chineke, na nwekof nke Mof Nso, dinyere ayi nile mgbe nile. *Amen.*

USORO

NKE IKPOBATA NDI-OGU-AKWUKWO-NSO NA ONODU-HA.

Mgbe ubochi ahu Bishop kporo aha ruru, ageche kwa ndi ahu agakpobata igu Akwukwo-Nso n'iru-ya; ha nile yirisia Kasok na uwe-ofha (Soplis) ha nke-oma (ebe of noduru ala n'ofhe-ya), agekwu kwa okwu ndia:

Nna di ebube ezie n'uzof Chineke, echem madu ndia n'iru-gi ka ikpobata ha na Ododu igu Akwukwo-nsq nime Nzukof Kraist,

Bishop.

Lezi kwa anya ka ndi ahu ichere n'iru-ayi buru ndi kwesiri ekwesi site na ezi ndu-ha na omuma Akwukwo-nsq, ya na ofufe-nru na iwu Choch, iji lu ofu Ogu-akwukwo we wetara Chineke nsquru na iwuli Choch elu.

Onye neche hu n'iru Bishop.

Ajuputawo, hu kwa nke-oma na ha kwesiri ilu ofu achorof n'aka-ha.

Mgbe ahu Bishop gasi ndi no n'ebe ahu,

Ndi m'huru n'anya ezie, ebe ahuru na madu ndia echere n'iru-ayi toro eto, kwesi kwa ibu ndi-ofu-akwukwo nime Nzukof Kraist, dika ike-ayi si di,

ayi onwe-ayi, n'akuku nke-ayi, kwadebere, kwere kwa ikpobata ha ilu olu edebere n'iru-ha. Ma tutu ayi akpo ha na onodu nka di nsq, ka ayi were obi di ume-ala kpokue Chineke, n'aha Okpara-Ya di ngozi, bu Onye nzoputa-ayi Jisus Kraist, rio Ya ka O were amara-Ya, na ngozi-Ya ledata anya n'ife ofufe nka; na iwere amara-Ya nke elu-igwe mejue madu ndia, ka ha were ikwesi ntukwasi-obi lua olu-ha inye Chineke otuto na nsopuru, na icho nzoputa nke madu ibe-ha.

Ora madu nile gegbu kwa ikpere n'ala.

Ndi nile agakpobata, ebe ha gburu ikpere n'ala n'iru Bishop, o geguzo kwa qto si,

Onye-nwe-ayi, Chineke, Nke puru ime ihe nile, Gi Onye kwere ka ngozi-Gi dikwasi ndi nile huru Okwu-Gi n'anya; were amara legide ndi oru-Gi ndia anya; wukwasi ha uju nke amara-Gi; Me ka ha legide anya n'ije-ozu-ha; jikere inu okwu ndi edoro isi-ha nime Omye-nwe-ayi; nejisi kwa ike inwaputa na idosi ndu-ha dika Okwu-Gi di ngozi si di; Nye ha uche zuru oke n'ihe I nyere n'iwu na nghota n'ukpuru-Gi nile. Me ka anya nke obi-ha hu uzq, ka ha we mara iwu-Gi; kwe ka ha were okwukwe nke aghughq nadigh nachighari ya n'obi-ha, na igu nime ya; ka ha we site na ya wulie ndi nanu ya elu dika ulu; ka ha we kwusana nsopuru na otuto nke ala-eze-Gi; ebe Gi na Okpara, na Mo Nsq nadi ndu, nabu kwa eze, otu Chineke rue mgbe ebigh-ebi. *Amen.*

Emesia Bishop gaju ha ajuju ndia soro,

Bishop. I chere n'obi-gi na akporq gi n'ezie site na uche Onye-nwe-ayi Jisus Kraist, ibu onye-ogu-akwukq nime Daiqsis nka?

Oziza. Ekwerem na akporqm otu ahu.

Bishop. I gewere inu-oku-n'obi n'enyocha ihe edere na Okwu-Chineke n'agu-kwa-ra ya ora madu nke-qma nke-qma nime Ulo-Nzukq-ga ebe ageziga gi?

Oziza. Agameme otu a, Chineke buru kwa Onye inyerem aka.

Bishop. I ganekwusa-kwa-ra ora madu ebe ezigara gi Okwu-Chineke, nezi kwa ha ihe na klas (Uka ututu), jikere kwa inyere ndi ogbenya na ndi namagh-ihe aka, nalusi kwa ugu ike ikpotara Chineke madu ndi namagh Ya?

Oziza. Agameme otu a, Chineke buru Onye inyerem aka.

Bishop. I gedosi kwa ndu-gi zi kwa ezi-na-ulo-gi ihe dika otu ozizi nke Kraist si di, buru kwa ezi ihe ilere anya nke ndi Nzukq Kraist?

Oziza. Agameme otu a, Chineke buru kwa Onye inyerem aka.

Bishop. I ganaa kwa nti Onye-nlekota (Superintendent) na ndi Uko-Chuku ozq nile nke Chqch, bu ndi edoro isi-gi, na elezi anya nke-qma na ihe-ozizi Katekist nke grup-unu ganezi gi?

Oziza. Agameme otu a, Chineke buru kwa Onye inyerem aka.

Mgbe ahu Bishop genye kwa Akwukwo-ike (Laisens) n'aka onye q bula nime ha; ebe ha ji obi di ume-ala sekpuru n'iru-ya, q gasi kwa,

Nara ike ilu olu onye-ogu-Akwukwo-Nsq, nime Nzukq Kraist, n'Aha nke Nna, na nke Okpara, na nke Mo Nsq. *Amen.*

Mgbe ahu Bishop gagozi kwa ndi-ogu-Akwukwo-Nsq ahu si,

Ka ngozi nke Chineke, Nke puru ime ihe nile, bu Nna, na Okpara na Mo Nsq, dikwasi unu, dikwasi

kwa ọlu unu, nke analu n'ihì Aha-Ya. Ka Onye-nwe-ayi nye unu amam-ihe na obi ike, na ume na ihu-n'anya; ime uche-Ya, ugbu a na mgbe nile. *Amen.*

Otu abu geso n'ebe a. Emesia Bishop gasi kwa,

Bishop. Onye-nwe-ayi nọyere unu.

Qziza. Ka Ọ nọye-kwa-ra mọ nke-gi.

Bishop. Ka ayi kpere Chineke.

Onye-nwe-ayi, mere ayi ebere.

Qziza. Kraist, mere ayi ebere.

Bishop. Onye-nwe-ayi, mere ayi ebere.

Qziza. Kraist, mere ayi ebere.

Nna-ayi, Nke bi n'elu-igwe, ka Aha-Gi di nsọ. Ka ala-eze-Gi bia. Ka eme ihe I nachọ dika (esi eme ya) n'elu-igwe, (ka eme kwa ya) otu ahu n'uwa. Nye ayi nri ta nke gezuru ayi n'ubochi ta. Gbaghara ayi ihe ọjọ nile ayi mere, Otu ayi onwe-ayi si gbaghara ndi mere ayi ihe ọjọ, Edubula ayi nime ọnwunwa; Ma dọputa ayi n'aka ajoy ihe: N'ihì na ala-eze bu nke Gi, Na ike, na otuto, Mgbe nile mgbe nile. *Amen.*

Agekpe otu ma-ọbu kari nime Ekpere ndia sonu.

Chineke, Nke puru ime ihe nile, Onye nenyè ezi ihe nile, Gi Onye ji obi-oma uku-Gi we wedata onwe-Gi inara ndi oru-Gi ndia na ọnọdu ndi-ọgu-akwukwọ nime Nzukọ-Gi, ayi nariọ Gi, Onye-nwe-ayi, biko, me ka ha kwesi ntukwasi-obi, di ume-ala, guzosie ike n'olu-ha, nwe kwa uche ejikere ejikere idebe ihe-ozizi nile nke mọ; ka ọ gabu ebe ha nwere igba-ama nke ezi akọ-n'uche mgbe nile, ha we guzogide-si-ike nime Kraist, buru kwa ihe ilere anya n'ebe Nzukọ-Gi nọ, n'okwu na n'omume, site n'otu Ọkpara-Gi ahu, bu Jisus Kraist Onye-nwe-ayi. *Amen.*

Chineke, Nke puru ime ihe nile, Nke di ndu ebigh-ebi, Onye Mọ-Gi nachikọ aru nile nke Nzukọ Kraist, nedo kwa ya nsọ; Nara aririọ-ayi na ekpere-ayi, nke ayi nekpere Gi n'ihì ọnọdu nile nke madu nọ na Nzukọ nsọ-Gi, ka onye ọ bula nime ya, n'okpukpọ nke ya na ije-ozì-ya, we were ezi-okwu na iyi-Chineke nejere Gi ozi, site n'Onye-nwe-ayi na Onye-nzọputa-ayi Jisus Kraist. *Amen.*

Onye-nwe-ayi Nke di ngozi, Onye meworo ka ede Akwukwọ nsọ nile izi ayi ihe; kwe ka ayi si otu a nanu ha, nagu ha, nariba ha ama, namuta ha, natughari ha n'obi-ayi, ka ayi we were ntachi-obi na nkasi-obi nke Okwu nsọ Gi nwe olile-anya di ngozi nke ndu ebigh-ebi, nejisi ya ike mgbe nile, bu nke I nyeworo ayi n'Onye-nzọputa-ayi Jisus Kraist. *Amen.*

Chineke, Nke puru ime ihe nile, Gi Onye wuworo Nzukọ-Gi n'elu ntọ-ala nke Ndi-ozì na Ndi-amuma, nke isi nkume nime nkuku ntọ-ala ahu bu Kraist Jisus onwe-Ya; kwe ka ayi si otu ahu nyagide n'idi-n'otu nke mọ site n'ihè-ozizi-ha, ka ewe me ayi ulo nsọ nke ihe-ya natọ Gi utọ; site na Jisus Kraist bu Onye-nwe-ayi. *Amen.*

Onye-nwe-ayi, gọzie ndi oru-Gi ndia, gha kwa nkpuru nke ndu ebigh-ebi nime obi-ha, ka ihe ọ bula ha gamuta nime Okwu nsọ-Gi n'uzọ gaba-kwa-ra ha uru, ka ha onwe-ha mezue otu ihe ahu, were kwa ntukwasi-obi zie ọra madu otu ahu; site na Jisus Kraist bu Onye-nwe-ayi. *Amen.*

Emesia Bishop gagpzi kwa ndi nile nọ n'ebe ahu, ọ gasi kwa,

Ka ngozi nke Chineke Nke puru ime ihe nile, Nna, na Ọkpara na Mọ Nsọ, dikwasi unu, dinye-kwa-ra unu mgbe nile. *Amen.*

Uso ro Oriri-Nso geso kwa n'ebe a.

Agedebe Ofufe-nru nka nani ya onwe-ya, ma-ebu webata ya mgbe anefe ofufe-nru nke Ekpere Ututu, mgbe agusiri Kplekt nke ato—N'ih Amara—, ma-ebu tutu aguba usoro ofufe-nru nke Oriri-Nso.

O buru kwa na achop igu Ihe-nmuta, agagu kwa 2 Timoti 2.

USORO

INYE NDI KATEKIST IKE.

Bishop, Achdikon ma-ebu Onye-nlekota (Superintendent) nke Distrikt gedebe kwa ofufe-nru nka.

Agagu usoro ofufe-nru nke Ekpere Ututu we rue mgbe abusiri Venite. Agagu Abu Oma ndia n'onodu Abu Oma diri ubochi:—Abu Oma 115 na 119, 97-112.

Ihe-nmuta nka geso kwa n'onodu Ihe-nmuta nke diri ubochi:—Ndi Efesos 4. 1-7 na 11-16; ma-ebu Luk 10. 1-3 na 12. 35-40.

Abu geso kwa.

Mgbe anabu abu nka, ndi Katekist ahu gabiaru nso Chansel inara Baji; ha geyiri kwa Uwe-pcha (Soplis).

Bishop ma-ebu onye no anya ya gaju kwa ha ajaju n'uzo di otu a.

Bishop. I tukwasiwo obi na Mo Nso kwalitere obi-gi inara n'onwe-gi onodu na ije-ozu nka bu ije-ozu nke Katekist?

Oziza. Atukwasirim obi otu a.

Bishop. Ikwekwara Akwukwo-Nso nile nke di na Kanon nke Testament Ochie na Testament Qhu ezie?

Oziza. E, Ekwerem ha nile.

Bishop. I gejisi kwa ike iguru ora, bu ndi nezuko n'Ulo-Chineke, ebe ageziga gi ije-ozu, otu Akwukwo-Nso ahu?

Oziza. Agememe otu a, Onye-nwe-ayi buru onye inye-aka nkem.

Bishop. I getinye kwa uche-gi nile imezi na idozi ibi-obi-gi na ibi-obi ezi-na-ulo-gi otu ozizi nke Kraist si di; na ime onwe-gi na ha onwe-ha, otu ike-gi ra, ezi ihe-atu nke igwe aturu nke Kraist?

Oziza. Agememe otu a, site n'inye-aka nke Chineke.

Bishop. I geji kwa nsopuru nanu okwu Uko-Chuku (Pastor) gi na ndi etinyere gi n'aka ha, igwa gi ihe igeme na ichi gi, were kwa uche-oma na ochichon neso ndumodu ha n'uzo yiri Chineke?

Oziza. Agamejisi ike n'onwem, Onye-nwe-ayi buru Onye-inye-aka nkem.

Emesia ndi Katekist ahu gegbu kwa ikpere n'ala n'ebe anenye Oriri Nso (Kommunion Rel), Bishop geyikwasi ha n'otu n'otu Baji nke ha, o gasi kwa otu a,

Inye-ike. Nara ike we nagu Akwukwo-Nso na ikwu Okwu nke Onye-nwe-ayi nime Ulo-Chineke, na izi madu nile Ozi Oma nke Jisus Kraist na ije ozi nime okwa Katekist nke Mbu (ma-ebu okwa nke Abua) n'ebe ageziga gi.

Ka ayi kpere Chineke.

KOLEKT.

Chineke Nke puru ime ihe nile, Onye sitere na iburu uzo hu ihe nke I ji buru Chineke we ka onodu di iche iche nime Nzuko-Gi. Were ebere lekwasi ndi oru-Gi ndia naya; were ezi okwu nke nmehie nadigh we ke ha ekike, ka site n'okwu na ezi ihe-atu, ka ha we fe Gi n'onodu ha, otu osi kwesi na ntukwasi-

obi, n'inye Aha-Gi otuto na iwuli Nzukọ-Gi elu: site n'olu oma nke Onye-nzọputa-ayi Jisus Kraist, Onye soro Gi na Mọ Nsọ di ndu nabu kwa eze ugbu a na mgbe nile. *Amen.*

Emesia otu abu geso n'ebe a. Mgbe abusiri abu nka, agamalite igu usoro ofufe-nru nke Oriri Nsọ.

Mgbe agusiri Kọlekt nke diri ubochi, agagu Kọlekt ndia,

KỌLEKT NKE UBỌCHI JON BAPTIST, ONYE DI NSỌ.

Chineke Nke puru ime ihe nile, Onye sitere n'iburu-uzọ-hu-ihe I nahu we me ka amua onye nejere Gi ozi, bu Jon Baptist, n'uzọ di ebube, zite kwa ya idozi uzọ Okpara-Gi Onye-nzọputa-ayi, site n'ikwusa ncheghari; Biko, me ka ayi si otu a sobe ihe-ozizi-ya na ndu-ya di nsọ, ka ayi we chegharia ezie otu nkwusa-ya di; ka ayi we so kwa ije-ukwu-ya ma-ọbu n'ikwu ezi okwu mgbe dum, ma-ọbu n'iwere anya-ike bara ihe ọjọ nba, ma-ọbu n'iwere ntachi-obi hu ahuhu n'ih i ezi okwu; site na Jisus Kraist, bu Onye-nwe-ayi. *Amen.*

KỌLEKT NKE UBỌCHI JEMES, BU ONYE-OZI NA
ONYE DI NSỌ.

Chineke Nke di ebere, kwe ka, otu Onye-oz i-Gi di nsọ, bu Jemes, onye di nsọ, rapuru nna-ya na ihe nile ọ nwere, we ghara ila azu n'ikwere oku nke Okpara-Gi Jisus Kraist kpọrọ ya, ọ we soro Ya; ka ayi onwe-ayi si otu a ju agu nile nke ihe uwa na nke anu-ar u, we jikere mgbe nile iso ihe nsọ nile I tiri n'iwu; site na Jisus Kraist, bu Onye-nwe-ayi. *Amen.*

NKPUNKPU UZỌ

ISI GU IWU ILI

N'USORO NKE ORIRI NSỌ.

Ukp-Chuku:

Chineke kwuru okwu ndia, si, Mu Onwem bu Jehova Chineke-gi: Gi enwela chi ọzọ tinyerem.

Ọra madu. Onye-nwe-ayi, mere ayi ebere, do obi-ayi iru idebe iwu nka.

Ukp-Chuku. Gi emerela onwe-gi arusi apiri api, ma-ọbu oyiyi nke udi ọ bula nke di n'elu-igwe n'elu, ma-ọbu nke di n'uwa n'okpuru ya, ma-ọbu nke di na miri n'okpuru uwa: gi akpola isi ala nye ha, efe-kwa-la ha ofufe.

Ọra madu. Onye-nwe-ayi, mere ayi ebere, do obi-ayi iru idebe iwu nka.

Ukp-Chuku. Gi eburula aha Jehova, bu Chineke-gi ime ihe efu.

Ọra-madu. Onye-nwe-ayi, mere ayi ebere, do obi-ayi iru idebe iwu nka.

Ukp-Chuku. Cheta ubochi-izu-ike, ido ya nsọ. Ubochi isi ka i galu ọlu, je ozi-gi nile; ma ubochi nke-asa bu ubochi-izu-ike nke Jehova, bu Chineke-gi, nwere.

Ọra madu. Onye-nwe-ayi, mere ayi ebere, do obi-ayi iru idebe iwu nka.

Ukp-Chuku. Sọpuru nna-gi na nne-gi.

Ọra madu. Onye-nwe-ayi, mere ayi ebere, do obi-ayi iru idebe iwu nka.

Ukọ-Chuku. Gi egbula madu.

Ọra madu. Onye-nwe-ayi, mere ayi ebere, do obi-ayi iru idebe iwu nka.

Ukọ-Chuku. Gi akwala iko.

Ọra madu. Onye-nwe-ayi, mere ayi ebere, do obi-ayi iru idebe iwu nka.

Ukọ-Chuku. Gi ezula ori.

Ọra madu. Onye-nwe-ayi, mere ayi ebere, do obi-ayi iru idebe iwu nka.

Ukọ-Chuku. Gi agbala àmà ugha.

Ọra madu. Onye-nwe-ayi, mere ayi ebere, do obi-ayi iru idebe iwu nka.

Ukọ-Chuku. Gi enwela anya-uku.

Ọra madu. Onye-nwe-ayi, mere ayi ebere, de iwu-Gi nile ndia n'obi-ayi, ayi nariọ Gi.

Mgbe ufodu agagugha Iwu Iri, gua Mkpokota Iwu Onye-nwe-ayi nka n'onodu ya.

Ukọ-Chuku. Onye-nwe-ayi Jisus Kraist kwuru, si, Nuru, Israel; Onye-nwe-ayi, bu Chineke-ayi, Onye-nwe-ayi bu otù; i gahu kwa Onye-nwe-ayi, bu Chineke-gi, n'anya, site n'obi-gi dum, site kwa na nkpuru-obi-gi dum, site kwa n'uche-gi dum, site kwa n'ike-gi dum. Nka bu nke mbu. Nke abua yiri nke ahu, nke ahu bu kwa: I gahu onye-agbata-obi-gi n'anya dika onwe-gi. Ọ digh ihe ọzọ enyere n'iwu nke dikariri ndia. Iwu dum, na ndi-amuma Chineke, nekokwasi n'ihe abua ndia enyere n'iwu.

Ọra madu. Onye-nwe-ayi, mere ayi ebere, de iwu-Gi nile ndia n'obi-ayi, ayi nariọ Gi.